

ఆంధ్రవిప్లవం

నండుారి వెంకటేశ్వరరావు.



వెంకటేశ్వర్ అండ్ కో.,

...ఎడ్యుకేషనల్ పబ్లిషర్స్,

...గుంటూరు.

కృతి

నా

అత్మయొక్క మారుపే.

శ్రీమతి జ్యోతిష్మతీ:

గ్రా

గ్రంథతర్క.

స్వ విషయం



ఎన్నిసార్లు ఎంతటి భక్తిశ్రద్ధలతో ఆలోచించి చూచినా, ఆంధ్రమహాసభనూ, తద్వారా ఆంధ్రజాతినీ ఉత్తేజితం చేయడానికి నే నీ పుస్తకంలో నివేదించిన పద్ధతి అక్రమమైనదనిగాని, దీనికన్న ఋజుమార్గ మింకొకటి వున్నదని గాని, నాకు స్ఫురించడం లేదు. ఆంధ్రాభ్యుదయానికి అత్యుత్తమమని పలువురు మిత్రులతో కలిసి నేను విశ్వ సింఛే ఈ సిద్ధాంతాన్ని ఉచితమైన ప్రచారంలోకి తెచ్చే నిమిత్తం ఒక తెలుగు హారపత్రికను స్థాపింపదలచి, ఈ చిన్ని గ్రంథాన్ని వెలువరింప సాహసిస్తున్నాను. కనుక దీని మూల్యం కొంచె మధికమని తోచినా, దానిని అల్పమైన దీని పుటలసంఖ్యతోగాని, పేలవమైన దీని రచనావిధానంతో గాని సరిపోల్చక, ఇది స్థాపింప నుత్సహించే సంస్థయొక్క పవిత్ర ఆశయాన్ని గమనించి మాయుద్యమానికి తోడ్పడ గలరని ఆంధ్రమహాసభనులకు వినయపూర్వకమైన మా మనవి.

వీటిలో కొన్ని ప్రకటింపబడిన వ్యాసాలు, కాని, ఎక్కువభాగం ఇంతవరకూ ప్రపంచాన్ని చూడనివి. మొదటి తరగతి వాటిని కొద్దిపాటి సంస్కరణలతో ఇందులో

స్వ విషయం

చేర్చాను. రెండవరకపువైనా ఒక్కసారిగా వ్రాయబడినవి కావు. కనుక పుస్తకం మొత్తంమీద, మిగిలిన లోపాలకు తోడు, కాలదోషంపట్టిన అంశాలూ, పునరుక్తి ప్రమాదాలూ పాఠకులకు కన్పించవచ్చు : మన్నింప ప్రార్థన.

దీని ప్రచురణ సందర్భంలో నాక నేకవిధాల తోడ్పడిన శ్రీ గొల్లపూడి సూర్యప్రకాశరావుగారికీ, ఇతరమిత్రులకూ నేను నిత్యకృతజ్ఞుడను.

గ్రంథకర్త.

విషయ సూచిక

విషయం

పుట

౧ నివేదన	౯
౨ రాష్ట్రోత్పత్తి	౧౦
౩ బాధ్యులెవరు ?	౧౮
౪ కాంగ్రెసు ప్రమేయం లేకుండా ఆంధ్రులకు రాష్ట్రం	౨౪
౫ ఆంధ్రమహాసభ ఆంధ్రజాతికి ఏమి జేసింది?	౩౦
౬ నాట్యబృంద సమాఖ్య	౩౫
౭ స్వయంశక్తి	౪౧
౮ నిజాము దురాశ	౪౬
౯ ఆత్మబలి	౫౩
౧౦ ద్వితీయ ప్రపంచ సంక్రామము : ఆంధ్ర రాష్ట్రము	౫౮
౧౧ పాకిస్థానము : ఆంధ్ర రాష్ట్రము	౬౫
౧౨ పరిశ్రమలు : ఆంధ్ర రాష్ట్రము	౭౧
౧౩ చెన్నపురి : ఆంధ్ర రాష్ట్రము	౭౭
౧౪ శాసనసభా కార్యక్రమము : ఆంధ్ర రాష్ట్రము	౮౩

విషయ సూచిక

౧౫	స్వతంత్రభారతము : ఆంధ్రరాష్ట్రము	౮౯
౧౬	ఆంధ్రమహాసభ సంస్కరణ (౧)	౯౫
౧౭	ఆంధ్రమహాసభ సంస్కరణ (౨)	౧౦౧
౧౮	ఆంధ్రమహాసభ సంస్కరణ (౩)	౧౦౬
౧౯	ప్రాంతీయత : జాతీయత	౧౧౨
౨౦	సమాప్తి	౧౧౮



శ్రీ

ఆంధ్ర విప్లవం



(౧) నివేదన

ఈ గ్రంథంయొక్క ఆశయం కొందరు పెద్దలకు రుచించకపోవచ్చు. కాని ఆంధ్రయువకహృదయమంతా దీనికై తపిస్తోందనడం అత్యుక్తికాదు.

“సమీపభవిష్యత్తు”లో ఏర్పడబోయే ఆంధ్ర రాష్ట్రం భారతరాష్ట్రసమాఖ్యకు మకుటాయమానమై ప్రకాశించవలెనన్నా, అంతర్జాతీయవ్యవస్థల్లో భారతీయత్వాన్ని కోల్పోని ఆంధ్రుడి ప్రతిభాతిశయం ప్రజ్వలితం కావలెనన్నా, ఆంధ్రవిజ్ఞానకళాసంస్కృతుల కీర్తిచంద్రికలు దిగంతవ్యాప్తి పొందవలెనన్నా, ఈ వ్యాసావళిలో సూచితమైన న్యాయం ప్రాతిపదికగా అనుసరింపబడడం అనివార్యం.



(౨) రాష్ట్రార్థత

ఆంధ్రభూభాగం వైశాల్యంలో దానికి రెండింతలు, దీనికి మూడింతలు—జనాభాలో దీనికి రెట్టింపు, దానికి పదిరెట్లు — ఆదాయంలో దీనితో తుల్యం, దానికన్న అధికం—ఇక నై సర్గిక సంపదలో, పారిశ్రామిక అవకాశాల్లో భావి వాణిజ్యవిస్తరణమార్గాల్లో, వాటిలో వీటిలో నేమిటి, సమస్తంలో, అంతులేదు !

ప్రజలా! దాతృత్వంలో దానకర్ణులు, పాండిత్యంలో కళాప్రపూర్ణులు, దేశభక్తిలో అపరశివాజీలు, త్యాగభక్తిలో కేవలం గాంధీమహాత్ములు !

వీరి రాష్ట్రవాంఛ అందామా? దానిని గురించిన అన్ని తీర్మానాలూ, అన్ని సభల్లో ఏకగ్రీవామోదము !

ప్రయత్నమా? 33 వండ్లనుండి! దాని రజతోత్సవం జరుపుకొన్నాం, స్వర్ణోత్సవం సమీపిస్తున్నాం !

మనది అపారమైన ప్రతిభ, పరిమాణంలేని ప్రజ్ఞ, వెలలేని సౌభాగ్యం,—ఓ, ఇక నేమి? స్వరాష్ట్రానికి మనం కాకపోతే ఇంకెవ్వరు అర్హులు ?

ఇదీ, మనవాదన.—

సరే, బాగుంది. అయితే యీ పాటికి రాష్ట్ర నిర్మాణం ఎన్నో జరిగివుండవలసిందే?

సమీపభవిష్యత్తులో అది జరుగనున్నదా లేదా అనికాదు ప్రశ్న; ఇక కొద్దికాలంలో, ఎవరిప్రభావం వల్ల నైతేనేమి, మనరాష్ట్రం నిర్మింపబడవచ్చుగాక; లేదా సర్. విజయ విజ్ఞప్తిని త్రోసిపుచ్చక, ఆదరించి, అమాత్యత్రయం ఈపాటికే ఆంధ్రరాష్ట్రం నిర్మించి వుండవచ్చుగాక; కాని మన ఆంధ్రోద్యమంయొక్క అసలైన ఆదర్శాన్ని పూర్తిగా అవగాహన చేసికొన్న దూరదృష్టిపరులు చూచేది అదికాదు!

అన్నియోగ్యతలూ ఉండి, అందరి ఆశీస్సులూ ఉండి, ఇంత దీర్ఘకాలం సిద్ధాంతనిర్వచనఘట్టాలలోనే మసలుతూ ఉండవలసిన అగత్యం ఆంధ్రుల కెందుకు పట్టిందా, అన్నసందేహం వివేకవంతులైన ప్రతివారికీ తప్పక కలుగుతుంది. ఏమంటే, మన ఉద్యమవికాసానికి మూలాధారమైన ఒక అంశం ఈప్రశ్నయొక్క సమాధానంమీదనే ఆధారపడివుంది.

అయితే ఏమిటి? మనకు ప్రతిభలో తక్కువలేదు; ప్రయత్నంలో లోపంలేదు; వాంఛలో అసంపూర్ణతలేదు;—మరి ఆ అదృష్టరేఖకు నోచుకొనకపోవడానికి కిటుకు ఎక్కడుంది? ఇన్ని అష్టేశ్వరాలూ వుండి అల్లుడినోట ఈ 33 ఏండ్లకు మించిన శనికి కారణం ఏమిటి?

తిరిగి ఇంకొక్కసారి ఆలోచిద్దాం—పైయోగ్యత లన్నీ నిజంగా మనదగ్గర వున్నవా? ఉంటే కేవలం అవేనా మనకు కావలసినవి, లేక వేరే కీలకప్రాయమైన దింకేమైనా వుందా?—

ఒక్క జనసంఖ్య లెక్కలు చూపి మనం రాష్ట్రాన్ని సాధింపదలపడం ఊహాసాధాలు నిర్మించడం! మేకలజనాభా ఎంత వున్నప్పటికీ, పులిని భయపెట్టి, జీవించడానికి తమకు గూడా గల హక్కును అవి స్థాపించలేవు!

లేక కేవలం భూవైశాల్యమే రాష్ట్రసిద్ధికి ప్రమాణమైతే, మన గుంటూరుజిల్లా అంతవున్న ఆల్బేనియా స్వతంత్ర రాజ్యమైనపుడు, మనకు రాష్ట్రమేకాదు, ఒకపెద్ద సామ్రాజ్యంకూడా వుండవలసింది.

ఆర్థికసంపదే రాష్ట్రనిర్మాణానికి ఆధారభూతమైతే, మనకళ్లముందర పూర్వాపోశన పట్టిన సింధు, ఒరిస్సాలు మనమీద సొడ్డువేయగలిగి వుండేవికావు.

లేక గాఢవాంఛాపూర్వక తీర్మానాలు మాత్రమే సంకల్పసిద్ధికి అమోఘస్త్రాలైతే, మనకు స్వరాష్ట్రమే ఏమి కర్మం, భారతావనికి స్వరాజ్యంకూడా లభించి వుండేది! ప్రపంచమంతా తెల్లవారే సరికి కలియుగం కృతయుగంగా మారి వుండేది!

రాష్ట్రార్హత

దీనినిబట్టి ఈజన, ధన, స్థలాది అర్హతలు ప్రత్యేకంగాగాని, సమిష్టిగాగాని నిరర్థకాలని కాదు చెప్పడం. ఈ హంగులన్నీ మన దగ్గిరవుండటం వాస్తవమైకూడా మనకు రాష్ట్రం 33 ఏండ్లు అందని మూనిపండులాగ కనుపించడం చూస్తే, కేవలం ఇవి మాత్రమే సరిపోవని స్పష్టమౌతోంది.

ఇక, ప్రయత్నమా?—అది ఒక ప్రత్యేక అధ్యాయం!

ఈ విషయం ఎంత ప్రముఖమైనదో, అది మనలో అంత అపోహని కల్పించింది.

మన ప్రయత్నం 33 ఏండ్ల కాలపరిమితి గలది అని సగర్వంగా చెప్పకొనడం మనకు ఆచారమై పోయింది! కాని ఇంత దీర్ఘకాలం సాధించి రావలసివుండటంలోనే మన ప్రయత్నంలో ఎక్కడో బలహీనత వున్నదనే అర్థం ఇమిడి వున్నట్లు మనం గ్రహించుకోలేక పోతున్నాం! “ 33 ఏండ్ల ప్రయత్నం” అన్నది మనం గర్వింపవలసింది కాక, ఒక విధంగా సిగ్గుపడవలసిన మాట అని మనకు స్ఫురించడం లేదు!—

మనం మన పరాజయానికి అనేక కారణాలు చెప్పకోవచ్చు :

సైమన్ కమిషను వచ్చినపుడు మనం దానిని బహిష్కరించకపోతే, మనకు రాష్ట్రం వచ్చివుండేదే అనీ—

(కాని తప్పుడు సాక్ష్యాలు చెప్పి, అసభ్యకార్యాలు చేసేనా, మనం రాష్ట్రం సంపాదించేది? వేరే రాజమార్గం ఏమీ లేదా?)

బ్రిటిషువారు సింధుని విడదీసింది హిందూ మహమ్మదీయ విభేదాలని అభివృద్ధిపరచడానికేగాని, సింధీయులకి మనకన్న రాష్ట్రాత్త ఎక్కువ వున్నట్లు గుర్తించి కాదనీ— (అయి వుండవచ్చు: కాని దాదాపు ఇటువంటి వుద్దేశ్యంతోనే చేశారని చెప్పబడ్డ బెంగాలు విభజనని ఈ బ్రిటిషు వారిచేతనే ఉపసంహరింపబడేట్లు చేసిన శక్తి ఏమిటి? అది నిజంగా మన ఆంధ్రులలో వున్నదీ?)

బాబ్బిలి, దేశపాండ్యప్రభృతులు లండను వెళ్లినపుడు గట్టి యత్నంచేయలేదనీ,—(యదార్థంలో ఈ విషయం ఎంత ప్రస్తావించకుండా వుంటే అంత మనకే గౌరవం! కారణం, మన ప్రతినిధులే మనపని సరిగాచేయనపుడు తప్పేవరిదై యుంటుంది?)

ఆత్మ సంతృప్తికొరకు ఇటువంటి కుకారణాలెన్నైనా చెప్పకోవచ్చు. కాని సవిమర్శకంగా, నిష్పక్షపాతంగా ఆలోచిస్తే మనం ఒక భయంకర సత్యాన్ని మాత్రం గుర్తించక తప్పదు; అది ఏమంటే,

ఇంతవరకూ మనం త్రికరణశుద్ధిగా ఆంధ్రరాష్ట్రం కొరకు ప్రయత్నించింది బహు తక్కువ!

మన 33 ఏండ్లప్రయత్న మన్నది వట్టి బూటకం. అది ప్రయత్నంకాదు; కొన్ని అసమర్థనీయ సిద్ధాంతాలతో మన ఉద్యమనాయకులు చేసిన వ్యర్థకాలక్షేపం!

కాంగ్రెసు సజీవమై వున్నపుడు తను చైతన్యం పొందుతూ, కాంగ్రెసు పదచ్యుతి పొందినపుడు తను అదృశ్యమవుతూ, మన ఆంధ్రోద్యమం కాంగ్రెసు మహారథానికి కట్టబడిన ఒక ఉపశకటమై పోయింది!

ఈ ధోరణిలో మనం 33 సంవత్సరాలు కాదుగదా, 33 శతాబ్దాలు ప్రయత్నించినా ఫలితం ఒకటే! రావలసిన రీతిగా మనకు రాష్ట్రంరాదు. ఒక వేళ వచ్చినా అది సుస్థిరమై నిలవదు!

ఈ ప్రయత్నం మనకు రాష్ట్రార్థత కలిగించే ప్రయత్నం కాదు!

దాని ప్రకృతే వేరుగావుంటుంది. దాని నాయకత్వం ఇంకొకరి నిగ్రహానుగ్రహాలమీద, ఆపదసంపదలమీద, ఆధారపడక, స్వయంశక్తిమీది విశ్వాసంతో, పరాకెరుగని పట్టుదలతో, స్వతంత్రమై, సజీవమై ప్రవర్తిస్తూ వుంటుంది.

కాంగ్రెసు, లీగు, మహాసభ మొదలైన ప్రముఖ సంస్థలలోవున్న గొప్పదనమే అది! వాటి నాయకత్వాలు వేటికవి స్వతంత్రమైనవి. వాటి కార్యక్రమాలు ఒకదాని కొకటి పోలిక లేనివి. వాటి ప్రయత్నాలు అఖండమైన ఏకా

గ్రత గలవి. బయట యుద్ధాలు వచ్చినా, మహారాజులు పొంగినా, అవి తమపట్టు వీడడంలేదు; తమ ప్రయత్నం మానడంలేదు. ఆశయ సిద్ధికొరకుచేసే ఈ మహాయజ్ఞాని తాము జయమైనాపొందాలి, లేక ఆహుతి అయినాకావాలి, అన్నట్టు పనిచేస్తున్నా. అవి నేడు గాకపోతే రేపైనా వాంఛాసాఫల్యం పొందడంలో ఆశ్చర్యంలేదు.

కాని అటువంటి నాయకత్వం మన ఆంధ్రరాష్ట్ర సందర్భంలో ఏదీ?—

“ఇది నా రాష్ట్రం; దీని నిర్మాణాభ్యుదయాలు నా జీవితయొక్క ఏకైక ప్రధానమవస్థ!

“ఇది నిర్మింపబడి, భారతరాష్ట్ర సమాఖ్యలో అగ్ర పీఠ మలంకరించేవరకూ నాధ్యానాన్ని అన్యాయాత్మకం కానీను. నేను నా ప్రయత్నంనుండి విరమించను.

“నా కృషి ఫలించేవరకూ ఇక నాకు నిద్రపట్టదు.

“దీనికై నా సర్వశక్తులూ, సర్వసంపదలూ ధార పోస్తాను.

“అవసరమైతే ప్రాణమర్పించి, ఆ ఆదర్శప్రాయమైన ఆంధ్రరాష్ట్రాన్ని సృష్టిస్తాను”—అన్న నాయకత్వమేదీ మన కింతవరకు?

అటువంటినాయకత్వమే సుస్థిరమైన ఆంధ్రరాష్ట్రానికి నిజమైన పునాది!

రాష్ట్రోర్హత

ఆ పునాది పున్నపుడే భవననిర్మాణానికి మన అస
లైన అర్హత !

అది లేకనే మన ఇతర అర్హతల ఘోష అంతా ఈ
33 ఏండ్లూ అరణ్యరోదనమై పోవడము !



(3) బాధ్యు లెవరు ?

ఇప్పుడు ఒక వేళ ఆంధ్రరాష్ట్రం ఏర్పడినప్పటికీ, మనపూర్వచరిత్రని నిష్పాక్షికదృష్టితో పరిశీలించి, దానిలో ఏవైనా గల లోపాలను సవరించుకొంటేనే తప్ప, మనం మనరాష్ట్రంయొక్క భావ్యభివృద్ధికి తోడ్పడలేము. కాని ఈ సింహావలోకనంలో ఒక ప్రశ్న అనివార్య మాతుంది:

ఆంధ్రరాష్ట్రం ఈ 33 ఏండ్లూ రాకపోవడంలో గల తప్పెవరిది ?

ప్రభుత్వంవారిదా ?— పరాయిప్రభుత్వ మెప్పుడూ తన కేవిధమైన లాభం లేకపోయినా, దానంతట అది మన రాష్ట్రం విడదీసి, మన అభివృద్ధికి తోడ్పడి, మన విశిష్టతని లోకానికి స్పష్టపరుస్తుందని ఆశించడం మనదే పొరబాటు.

ఐతే తప్ప ప్రజలదా?— పరరాష్ట్రాలకు కనకవాహినులను ప్రవహింపజేసిన దానకర్ణులు! యావద్భారత దాస్య విమోచనానికి ధన ప్రాణాలను తృణప్రాయంగా అర్పించిన త్యాగమూర్తులు! ప్రాన్సు, రష్యా, చైనాలవంటి ఖండంతర దేశాల దుస్థితికికూడా యథాశక్తిగా సానుభూతి తెల్పగల విశాలహృదయులు! మీదు మిక్కిలి నోయకుల మాటల కెదురాడని నమ్మనబంట్లు! వారు చూపినమార్గమే

తరణోపాయమని మనస్ఫూర్తిగా విశ్వసించి, రాష్ట్రసిద్ధికి 33 ఏండ్లు తపస్సు చేసిన సుశిక్షితదీక్షాపరులు ! తప్పవారి దనడానికి ఎవరికి నోరొస్తుంది ?

ఇంకెవరిది ? తప్పెవరిది ?

జాగ్రత్తగా ఆలోచించండి.

మనపైన మన నాయకులున్నారు.

వీరికి దూరదృష్టి లేదందామా, భాషాప్రయుక్త రాష్ట్రవాదాన్ని మొదట లేవనెత్తింది వీరు ! రాష్ట్రీయ స్వాతంత్ర్యంతోపాటు భారతజాతీయ ఐక్యతకూడా వుండాలని ప్రబోధించేది వీరు !—వీరికి ప్రజ్ఞ లేదందామా, వీరిలో రాష్ట్రీయ గవర్నరు పదవి నలంకరించినవారు, అఖిల భారత కాంగ్రెసుమహాసభాధ్యక్షులకు ప్రయత్నించేవారూ వున్నారు !—వీరికి త్యాగబుద్ధి లేదందామా, మద్రాసు హైకోర్టుముందర టుపాకిగుండ్లకు గుండె నొప్పగించిన ధీరుడొకడు ! కాకినాడలో లాఠీపోట్లకు తల వక్కలు చేసికొన్న వీరుడొకడు ! ఇంక ఇటువంటి అసహాయశూరు లనేకమంది ! వీరికి ప్రజలలో పలుకుబడి లేదందామా, బాలెట్ పెట్రెల నన్నిటిని కాళీగోబకసారి, కాంగ్రెసువోట్లతోనింపి ఒకసారి, కోరినసమయంలో కోరినవిధంగా పంపగల్గారు ! వేలకొలది ఆంధ్రపుత్రులని జైళ్ళకు నడిపించగల్గారు ! వారి అస్తులను అనువులను వారిచేత ధారపోయించగల్గారు !

ఇంతటి దూరదృష్టి, ప్రజ్ఞ, త్యాగం, పలుకుబడి గల యుగంధరులు మననాయకులు !

కాని ఈనాయకత్వం మన ఉద్యమాభివృద్ధికి తోడ్పడిన విధం ఒకసారి పరికించ తగ్గది:

౧౯౨౦ ప్రాంతంలో ఆరంభింపబడిన సహాయ నిరాకరణోద్యమం అంతవరకూ కాలోచితంగా నడుపబడుతున్న మన ఆంధ్రోద్యమానికి స్తంభనమంత్ర మైపోయింది. ఆ సహాయనిరాకరణ సమరఫలితంగా తత్క్షణమే భారతావనికి స్వాతంత్ర్యం ప్రాప్తించగలదని, స్వతంత్రభారతంలో ఆంధ్రాభ్యుదయానికై సావధానంగా కృషిచేసే అవకాశ మెంతైనా వుండగలదని మనస్ఫూర్తిగా విశ్వసించి మన కాంగ్రెసు నాయకులు ఆంధ్రకంకణాన్ని వదిలి జాతీయదీక్ష బూనారు.

అప్పుడు మద్రాసులో గద్దెనెక్కింది జన్మతః ఆంధ్ర పుత్రులే అయినప్పటికీ, అప్పటి హోదాలో వారు మన కెంతేని సహాయం చేయగలిగివుండినప్పటికీ, వారు జస్టిసు ప్రభువులగుటచేతా, వారికి కాంగ్రెసు నణగద్రొక్కడం కన్న ఘనమైన కార్యక్రమం లేకపోవడంచేతా, ఆంధ్రోద్యమం పట్ల అదివరకూ వారు ఎంత అభిమానం చూపుతూ వచ్చినా, అప్పుడుమాత్రం కార్యాంతరాసక్తులై కాలం గడిపేశారు.

ఉపై న కొన్నాళ్ళలో జైల్లనుండి విముక్తి పొంది వచ్చిన మన కాంగ్రెసునాయకులు, కాంగ్రెసులో ప్రత్యేక

మైన కార్యక్రమ మేమీ లేకపోవడంవల్ల, కాలాన్ని వ్యర్థ పుచ్చుక ఆంధ్రరాష్ట్రోద్యమరథాన్ని కొంత నడిపారు. కాని ౧౯౩౦-౩౨లో తిరిగి జాతీయసమరశంఖారవం వీరినిపులకాంకితులను జేయగా, పూర్వోక్త విశ్వాసంతోనే, దేశహితైక వాంఛాపరత్వంతోనే వీరు ఆ ఆంధ్రోద్యమరథాన్ని నడివీధిలో వదిలి శాసనతిరస్కారాన్ని చేబూనవలసివచ్చింది.

అపుడు జస్టిసుప్రభువులు ఈ ప్రాంతాలలో రాజకీయంగా తిరిగి తలనెత్తడానికి అన్యమార్గం గోచరించక, ఆంధ్రమహాసభ ఆధ్వర్యాన్ని స్వీకరిస్తూ కొంత రాష్ట్రాభిమానం అభినయించారు. కాని అది కడుపులోలేని కౌగిలించి అవడంవల్ల, ఆ అభిమానం అనతికాలంలో తన సహజమైన చావు చచ్చిపోయింది.

చివరకు మన కాంగ్రెసునాయకులు మంత్రిపదవులు స్వీకరించడంతో స్వభావసిద్ధంగా వారిలోవున్న ఆంధ్రావేశం ఇంకొకసారి పైకి పొంగబోయింది. కాని అరవప్రధాని ప్రయోగించిన వాగ్బంధనాస్త్రంతో అది అప్పటి గుంటూరు మహాసభ (౧౯౩౯) నాటి కే.లోలోపల కృశించడం మొదలు పెట్టింది; తరువాత ౧౯౪౨ లో సత్యాగ్రహోద్యమారంభంతో అసలే అదృశ్యమైపోయింది !

ఇదీ మన నాయకులు మన పుద్యమంపట్ల అవలంబించిన వైఖరి !

వీరికి తమ తమ పార్టీ కార్యక్రమాల అవకాశాలని బట్టి, అవసరాలనిబట్టి, తాము ఆంధ్రోద్యమానికి సహాయ పడడంగాని, లేదా తాము ఆంధ్రులమన్న విషయం స్మరణకు రావడంగాని, తటస్థించింది కాని, సర్వకాలసర్వావస్థలూ ఆంధ్రత్వానికి తగుప్రాధాన్యత నీయవలసిన సూత్రంతో వీరికి విశ్వాసంలేదు!

వీరిలో ఒకరికి కాంగ్రెసు కన్నతల్లి; ఆంధ్రమాత సవతి అమ్మ. — ఇంకొకరికి బ్రిటిషుప్రభుత్వం మూలవిరాట్ స్వరూపం; ఆంధ్రోద్యమం ఉత్సవవిగ్రహం!

ఆంధ్రకాంగ్రెసువాయకులకు ఆంధ్రాభిమానం లేదని ఎవ్వరమూ ఎన్నడూ అనము. కాని వీరిలోవున్న ఈ ద్వంద్వప్రభుభక్తి (dual loyalty) ఏకోణంనుంచీ పరిశీలించినా మన ఉద్యమాభివృద్ధికి అదర్శప్రాయమైనవిధంగా తోడ్పడ లేదని స్ఫురిస్తుంది.

ఇటువంటివారిని నమ్మకొంటే మనకిక ఎన్నాళ్ళకు మన ఆంధ్రరాష్ట్రం సమగ్రం కాగలదు? ఎన్నాళ్ళకు అది భారతసమాఖ్యలో అగ్రపీఠ మలంకరించగలదు?

మన వుద్యమ మేదైనా ఫలప్రదం కావాలంటే, మన వాయకులకు దానియందు కేవలం సానుభూతి వుంటే చాలదు. వారికి ఆ వుద్యమం ధర్మసమ్మతమైనదన్న పరిపూర్ణ విశ్వాసం,

అది జయంపొందేవరకూ ఇంకొకపని ముట్టకూడదన్న భీష్మ ప్రతిజ్ఞ విధిగా వుండితీరాలి!

అనగా ఒక్కమాటలో—వారు పదహారణాల ఆంధ్రులై వుండాలి.

వారు తమ జీవితాన్ని హృదయపూర్వకంగా దానికి ధారపోయడానికి సంసిద్ధులై వుండాలి.

అటువంటివారి నే మనం నాయకులుగా ఎన్నుకోవాలి. అటువంటివారి నే మనం ముందుపెట్టుకు నడవాలి.

వారికి మన ప్రస్తుత నాయకులకున్న పేరుప్రతిష్ఠ లుండకపోవచ్చు. వారు అనుభవంలేని హేతువుచేత మన వృద్ధ్యులం నడపడంలో కొన్ని తప్పుటడుగులుకూడా వేయ వచ్చు. అయినప్పటికీ ఇంగ్లండు చర్చిలుని నమ్మినట్లు మనం వారిని నమ్ముకొంటే, వారు మన ఆలోచనాప్రోత్సాహాల చేత మనలని అచిరకాలంలో గమ్యస్థానం చేర్చగలుతారు. వారే ఆంధ్రరాష్ట్రాన్ని పరరాష్ట్రాలయొక్క ప్రతిబింబస్థితిలో నుంచి పైకి లేవనెత్తి, స్వయంప్రకాశమైన సూర్యగ్రహం లాగ చేయగలుతారు.

అటువంటినాయకత్వాన్ని ఆంధ్రమహాసభ సృష్టించ గల్గుతేనేతప్ప, ఇప్పట్లో దానికి నిజమైన మోక్షంలేదు; మనకు అసలైన రాష్ట్రంలేదు !



(౪) కాంగ్రెసు ప్రమేయం లేకుండా ఆంధ్రులకు రాష్ట్రం

ఆంధ్రరాష్ట్రసమస్యను గురించి మనం కాంగ్రెసుని కలతపెట్టడం ఉచితంకాదు. కాంగ్రెసే వుచ్చావ్వసనిశ్వాసా లాడని ఒక ప్రబల ప్రయత్నంలో నిమగ్నమైవుంది. అది తను తరించక మనని తరింపజేయలేదు సరికదా, దాని ప్రస్తుత స్థితిలో మనం దాని ప్రయత్నాని కేవిధమైన అభ్యంతరమైనా కలిగించడం ఉభయత్రా నష్టదాయక మన్నమాట వాస్తవ మౌతుంది.

కాని ఈ 33 ఏండ్లూ మనం రాష్ట్రసిద్ధికి కాంగ్రెసును నమ్మకొన్నాం : కాంగ్రెసుబలం భారతస్వాతంత్ర్యంతో ముడిపెట్టబడి వుంది : భారతవిముక్తిని బ్రిటిషువారు మన అంతర్విభజనలతో, వారి ఐరోపా సంగ్రామాలతో లంక వేస్తూ వచ్చారు.

వీటికి దేశకాలపరిస్థితులన్నీ తారుమారై, మానవ ప్రకృతిలో ఎంతోవిప్లవం వస్తేనేకాని ఒకహద్దు కనుపిస్తుందనడానికి వీలులేదు !

కాంగ్రెసు ప్రమేయం లేకుండా ఆంధ్రులకు రాష్ట్రం

అంతవరకూ మనసమస్య వానకు తడుస్తూ, ఎండకు ఎండుతూ ఇల్లా వుండవలసిందేనా?—అని మనని మనం ఎన్నడో ప్రశ్నించుకొని వుండవలసింది.

కాంగ్రెసును నమ్ముకొనడంవల్ల మనం రాష్ట్రం యొక్క గుమ్మం చేరాముకదా అనికొందరు పృచ్ఛించవచ్చు.

కాని,—మొదటివిషయం, ఇది ఒక మాయగుమ్మం! ఎన్నో మెలికలు తిరిగి, ఎన్నో మయసభావాంతరాలను అధిగమిస్తే తప్ప మనం దీనిని దాటలేము. అప్పటికీ, మన ప్రస్తుత స్థితిని బట్టి, సరిహద్దుసమస్యల్లో, ఆర్థికపరిష్కారాల్లో మనకు జరుగవలసిన అన్యాయమంతా జరిగి ఒక శత్యావశిష్టమైన ఆంధ్రరాష్ట్ర మేర్పడగలదన్న సంగోచానికే ఎక్కువతావుంది గాని, అది సర్వంగ సంపుల్లమైన, న్యాయమైన రాష్ట్రంగా వుండగలదని విశ్వసించడానికి వీలు కనుపించడంలేదు.

రెండవది, ఈ స్థితిని సమీపించడానికైనా, మనం స్వతంత్రశక్తి నభివృద్ధిచేసికొనక కాంగ్రెసుమీద ఆధారపడి వుండడంవల్లనే ఇంత ఆలస్యమైంది—అని మనం ముఖ్యంగా గ్రహించుకోవాలి.

కనుక మన ఆరాధ్యదేవతయొక్క పరిపూర్ణ స్వరూపం మనకు ప్రత్యక్షం కావలెనంటే,

మనం రాష్ట్రంకొరకుచేసే ప్రతిస్వతంత్రప్రయత్నమూ కాంగ్రెసుకి ప్రతిబంధకమాతుంది, అన్న అపోహని మొదట విడిచిపెట్టి వుండవలసింది.

ఒకప్పుడు బెంగాలురాష్ట్రమంతా క్రమశిక్షణచర్య క్రిందకు తీసుకురాబడినా, కేరళ స్వతంత్రించి కొద్దిపాటి శాసనతిరస్కారం చేసినా, కాంగ్రెసు కలవరపడలేదు: హిందూమహాసభ తనకువిరుద్ధంగా ప్రపంచయుద్ధంలో ప్రభుత్వానికి తోడ్పడ నిశ్చయించినా, ముస్లింలీగు ఎప్పటి కప్పుడు కత్తికట్టుకొని తనతో యుద్ధంచేస్తున్నా, అది అలజడి చెందలేదు. ఇక మనం, భారత స్వాతంత్ర్యోద్యమానికి ఏవిధంగా అనర్థదాయకంగాని, మతకలహాలతో, జాతివైషమ్యాలతో ఏలాటి సంబంధమూలేని, ఒక నిరుపద్రవకరమైన స్థానిక సమస్యకొరకు యథాశక్తికృషిసల్పడం కాంగ్రెసుకు ఇబ్బంది కలుగజేసి వుండేదా?

పైగా, జిల్లాబోర్డును విభజించడం కలెక్టరు కెటువంటిదో, తలచుకొంటే, ఆంధ్రరాష్ట్రవ్యవహారాలను వేరుపరపించడం గవర్నరు కటువంటిది! అందుచేత నయానోభయానో మనం యీపనిని గవర్నరుచేతా, అతని పైవారి చేతా చేయించి వుండలేగింది. కనుక ఇది ఏ అఖిలభారత సమస్యని కాని, ఏ కాంగ్రెసు ఉద్యమాన్ని కాని అభ్యంతరపెట్టవలసిన అగత్యం ఎప్పుడూ ఏర్పడివుండేదికాదు—

కాంగ్రెసు ప్రమేయం లేకుండా ఆంధ్రులకు రాష్ట్రం

ఇక రెండవవిషయం,—కాంగ్రెసు సహాయం లేకుండా కూడా మనం స్వరాష్ట్రం సంపాదించగలమని, మనం ఆదిలోనే గ్రహించుకొని వుండవలసింది.

మూడు కోట్ల ఆంధ్రులలో కాంగ్రెసు సభ్యులు మూడు ఆరు లక్షలు మాత్రమే. మిగిలినవారు రెండు కోట్ల తొంభై నాలుగు లక్షలు!

ఇంతమంది ఆంధ్రులం నిజంగా తలచుకొంటే, కాంగ్రెసు ప్రమేయం లేకుండా ఆంధ్రరాష్ట్రం సంపాదించడమే కాదు,—

ఒక అమోఘమైన కొత్తరకపు 'సత్యాగ్రహాన్ని' వూహించి, భారతదేశానికి తరణోపాయం బోధించగలం!

ఆంధ్రులలో ఒక గాంధీమహాత్ముణ్ణి సృష్టించగలం!

మనకు అకుంతితమైన ఆత్మవిశ్వాసం, నిష్కల్మషమైన దీక్ష వుంటే, ఇవి అర్థరహితమైన ప్రగల్భవాక్యాలు కావని ప్రదర్శించవచ్చు.

నిజంగా మన కీపాటికే ఎన్నడో ఆంధ్రరాష్ట్రం వచ్చి వుండేది,

ఒక్క దేశోద్ధారకుడు, తన అవసాన దశలో అలివి కాని కేంద్ర శాసన సభ్యత్వాన్ని వహించి కూర్చోనడానికి బదులు, స్వరాష్ట్రం కొరకు ఒక స్వతంత్ర సత్యాగ్రహోద్యమాన్ని నడిపించివున్నా,

ఆంధ్రవిప్లవం

ఒక్క పట్టాభి, రాష్ట్రం కొరకు వర్కింగు కమిటీ దగ్గరకు రాయబారం వెళ్లి తిరస్కృతుడైనపుడు, తాను కాంగ్రెసునుంచి వేరుపడతాననీ, దాని పర్యవసానాల కన్నిటికీ కాంగ్రెసే బాధ్యత వహించవలసి వస్తుందనీ, పెద్ద అలజడి చేసివున్నా,

ఒక్క ప్రకాశం, మొదటి కాంగ్రెసు ప్రభుత్వంలో మంత్రి అయి, “ ఏమైనా సరే, ఆంధ్రరాష్ట్రవిషయం తేలుస్తేనేకాని ఒక్క అడుగైనా కదలనీయ”నని భీష్మ ప్రతిజ్ఞ చేసి రాజగోపాలాచారి ముందర కూర్చోనివున్నా,

ఆంధ్రదేశమంతా వారి వెనుక ఒక్క మాటగా నడిచివుండేది : మన కిప్పటికే రాష్ట్రం సిద్ధించి కొన్ని సంవత్సరాలై వుండేది!

కాని వారు కాంగ్రెసుశిక్షణపాశబద్ధులై వుండి పోవలసి వచ్చింది. మనం ‘ అన్యధా శరణం నాస్తి ; త్వమేవ శరణం మమ ’ అని ఇంకొక ఆలోచన చేయకపోవడం తటస్థించింది.

లేని పక్షంలో మనలో యీ పాటికి ఆంధ్రరాష్ట్రం జయించుకు వచ్చిన వీరులను కావలసినంత మందిని సృష్టించి వుండే వాళ్లం!

కనుక కాంగ్రెసు లేక మనం ఏపనీ చేయలేమనడం గాని, మన రాష్ట్రవిషయంలో మన ప్రయత్నం మనం చేసి

కాంగ్రెసు ప్రమేయం లేకుండా ఆంధ్రులకు రాష్ట్రం

కొనడంవల్ల కాంగ్రెసును ఇబ్బంది పెట్టినవారమాతా మనడం
గాని పూర్తిగా అశాస్త్రీయమైన దృక్పథం!

అదీగాక అంధకారమూ, విషమూ మొదలైన
వాటిని కూడా మనకు లాభదాయక మయ్యేట్లు మనం
చేసి కొంటున్నాం. అదేవిధంగా “ఒక వేళ ఆంధ్రోద్యమం
లోనూ, కాంగ్రెసు ప్రయత్నంలోనూ ఏదైనా పరస్పర
వినాశకరమైన లక్షణం వుంటే, దానినుంచి రెంటికీ లాభ
దాయకమైన ఫలితాన్ని సాధించాలిగాని, అది కారణంగా
మన ఆశయాన్ని వెనక్కు నెట్టివేయవలసివచ్చింది అని
కుంటి సమాధానం చెప్పకొంటూ వూరుకోకూడదు” అని
ఇప్పటికై నా మనం గ్రహించుకొంటే మంచిది.

ఆంధ్రమహాసభా లాంటి సంస్థ కాంగ్రెసు అన్న కుబు
సాన్ని విడుస్తే, నిజంగా త్రాచులాగ పనిచేయగలదు ఆ
స్వతంత్రం పథంలో. కాని సామాన్యంగా అది ఆంధ్రమహా
జనులతో దాగిలిమూత లాడుతూ వుంటుంది!



(౫) ఆంధ్రమహాసభ ఆంధ్రజాతికి

ఏమి జేసింది?

భారత దేశానికి కాంగ్రెసు మహాపకారం చేసింది ఇంతవరకూ. ఆంధ్రమహాసభ ఆంధ్రజాతికి ఏమిచేసింది?

కాంగ్రెసు భారతదేశంకొరకు రక్తం ప్రవహింపజేసి, ప్రాణాలను అర్పించిన త్యాగమూర్తులను తయారుచేసింది. పెద్ద వ్యూహాలుపన్ని మహాద్యుమాలు నడిపింపగల వీరులను సృష్టించింది. శాసనసభలలో ప్రవేశించి దేశపరిపాలనా యంత్రాన్ని అతి చతురతతో నిర్వహింపగల రాజ్యాంగ నిపుణులకు జీవం పోసింది. అస్పృశ్యతా నిర్మూలనం, మద్య పాన నిరోధం మొదలైన విషయాలలో ప్రజావర్గంలో గొప్ప ప్రబోధం కలుగజేసింది. భారతీయులకు స్వయంశక్తివల్ల స్వరాజ్యం రాగలదన్న ఆత్మవిశ్వాసం పాదుకొల్పింది. భారతజాతికూడా ఒక నాగరక జాతే అన్న కీర్తి ఖండాంతరాలకి వ్యాపింపజేసింది.

ఇటువంటి ఘనకార్యాలలో ఆంధ్రమహాసభ ఆంధ్ర దేశానికి చేసింది ఒక్కటయినా వుందీ!

మనలో రాష్ట్రాంతర విఖ్యాతిగల మహానాయకుడు, ఆంధ్రదేశంలో వుట్టి, పెరిగి, ఆంధ్రాభిమానం గలవాడు

ఆంధ్రమహాసభ ఆంధ్రజాతికి ఏమిజేసింది ?

ఒక్కడు లేడు ! కలకత్తా బెంగాలీలదిలాగ, ఇది పూర్తిగా ఆంధ్రులది అని చెప్పకోతగిన మహానగరం ఒక్కటిలేదు. మన దేశాన్ని స్వయంసమృద్ధం చేసి పరరాష్ట్రాలలోకి బాగా వ్యాపించిన గొప్ప పరిశ్రమ ఆంధ్రులదంటూ ఒక్కటి లేదు. చెప్పతగిన ఒక్క అఖిల భారత సంస్థయొక్క ముఖ్య స్థానం మన తెలుగు సీమలో లేదు.

చివరకు మన తెలుగునాటినుండి స్వతంత్రంగా వెలువడిన ఒక్క భావం లేదు !

ఆంధ్రమహాసభ ఆంధ్రుల అభివృద్ధికొరకు ముప్పై సంవత్సరాలుగా పని జేస్తోంది మరి !

ఆంధ్ర విశ్వవిద్యాలయం ఆంధ్రమహాసభ సృష్టించిందికాదు. రాధాకృష్ణ పండితుణ్ణి బెంగాలు తయారు చేసింది. మద్రాసు, హైదరాబాదుల్లో ఆంధ్రే తరుల ప్రాముఖ్యత మూడు పాళ్లకు పైగా కనబడుతోంది. ఆంధ్ర రాష్ట్ర వాంఛ మనలో ఎప్పుడైనా తీవ్ర స్వరూపం దాల్చడం కూడా కాంగ్రెసు ప్రయత్నంయొక్క పట్టువిడుపుల మీద ఆధారపడి వుంటుంది. ఇక మహాసభ ముద్ర దేనిమీద కనుపిస్తోంది?

రాష్ట్రసాధనం కష్ట సాధ్యమైన కార్యమన్నమాట నిజమే. కాని దానికోసం మహాసభ నిష్కల్మషచిత్తంతో తన యావచ్ఛక్తిని వినియోగించి ప్రయత్నించిన సమయ

యొక్కటన్నా యొక్కడ? ప్రయత్న లోపంలేకుండా వుంటే మన కోరిక ఫలప్రదం కాకపోయినా ఫరవాలేదు. ప్రస్తుత పరాజయంలో భవిష్యద్విజయం యొక్క బీజాలు ఇమిడి వుంటే. కాని మనకా సంతృప్తి వినాలేదు.

పోనీ, 'ఆరంభింపడు నీచమానవులు' అన్నట్టు మహాసభ రాష్ట్రసిద్ధికి ప్రయత్నంచేయడం లేదందామా, అది అన్నీ ఒప్పుకోదు.—ప్రజాసామాన్యాన్ని ఓటమికన్నా ఎక్కువ నిర్వీర్యంచేసేది, పాము చావనీ బడితే విరగనీ ఇటువంటి నడమంత్రపు స్థితి!

రాష్ట్రసాధన మాట అల్లా వుంచుదాం. రాష్ట్రం లేక పోయినా మహారాష్ట్రల్లాగ ఆంధ్రుల కేదో ఒక విధమైన ప్రత్యేకత క్షిణి సమకూర్చి, వాళ్ల కీర్తిని విస్తరింపజేసే పనులన్నీ చేసి వుండవచ్చునే యీపాటికి! ఆంధ్రులు భారత దేశంలోకల్లా ఎక్కువ కళాభిజ్ఞులు. మహాసభ తన యాజమాన్యంక్రింద ఒక బ్రహ్మాండమైన ఆంధ్రకళా కేంద్రాన్ని సృష్టించి, దానికి భారతదేశం, యావత్ప్రపంచం దాసోహమృనేటట్టు చేసివుండవచ్చునే! మన పొగాకువంటి ముడి సరుకులు, కొన్ని, ఉత్తమోత్తమమైన తరగతికించెందినవని జగత్ప్రఖ్యాతి వహించినై. ఒక పెద్ద సిగరెట్టు ఫ్యాక్టరీవంటి యంత్రాగార నిర్మాణానికి తోడ్పడి ఆంధ్రులలో ఒక రిద్దరి నైనా కోటిశ్వరులని తయారుచేసి వుండవచ్చునే! ఔత్సాహికుల దగ్గరనుంచి తాకీదులు వచ్చేవరకూ ఎదురుచూడక,

ఆంధ్రమహాసభ ఆంధ్రజాతికి ఏమి జేసింది ?

“నా తెలుగు సీమలో నూటికి నూరు అక్షరాస్యు లయ్యే వరకూ నిద్రపో”నని కంకణం కట్టుకొని ఆపని నెరవేర్చి వుండవచ్చునే! చివరకు మనకు ప్రత్యేకంగా ఒక రేడియో స్టేషనుగాని, ఒక సైనిక కళాశాలగాని, లేక కనీసం ఒకటి రెండు ఆంగ్ల దిన పత్రికలనిగాని సాధించి వుండవచ్చునే!

ఆంధ్రదేశపు రైల్వేప్రయాణీకుల సంఘాన్ని గురించి అప్పడప్పడు వింటూవుంటాము: బెజవాడ ప్లాట్ ఫారంమీద ఇంకా రెండు బెంచీలు ఎక్కువ వేయించినట్టూ, రాజమండ్రి స్టేషన్ను రోజుకు రెండుసార్లు పూడ్చే వర్షాటలు చేయించినట్టూ, మంగళగిరి ప్రయాణీకుల షెడ్యూల్లో ఒక లాంతరు స్తంభం పాతించినట్టూ, ఇత్యాదిగా. ఇవి చూడడానికి ఎంత స్వల్పమైన విషయాలుగా కనుపించినా, రైల్వేప్రయాణీకుల సంఘం తన వునికిని సార్థకపరచుకొంటోంది; లేదా కనీసం ఆ ప్రయత్నంలో వుంది. మహాసభకన్న, ఒక లాంతరు స్తంభం పాతించిన, ప్లాటుఫారాన్ని ఒకసారి ఎక్కువ పూడ్చించిన, ఆ చిన్న సంస్థే మెరుగనిపిస్తోంది !

పరాధీనమైన, చైతన్యరహితమైన ఈ నిరర్థకపు జీవితం ఆంధ్రమహాసభ కింకా ఎన్నాళ్లు ?

ఆంధ్రులు వాక్కుడులేగాని కార్యశూరులు కారన్న అపఖ్యాతిని తుడిచివేయించడానికి మనం అందరికన్న ఎక్కువ శ్రమపడాలి. ఇతరులకన్న పెనకపడి వుండడమే మన ప్రత్యేక

లక్షణంలాగ కనుపించే ప్రస్తుతస్థితిలోనుంచి ప్రజల నుద్ధరించడానికి ఆంధ్రమహాసభ తోటిసంస్థలకన్న అధికంగా కృషిచేయాలి. కాని దానినుండి అసలురావడమే అనుమానమైనపుడు ఇక వడ్డిమాటేమిటి ?

చైనాలో యుద్ధం జరుగుతోందని హిట్లరు తన పని మానుకోలేదు. అల్లాగే ఐరోపాలో సంగ్రామం భీకరంగా వుందనిగాని, జపానులో భూకంపంవచ్చిందనిగాని మన సాధనమనం చెయ్యకుండా వూరుకోకూడదు.

ప్రపంచచరిత్రలో మన చిత్తాన్ని పరిభ్రమింపజేసేందుకు ఇటువంటి భయంకర సంఘటనలు ఎప్పుడూ జరుగుతునే వుంటవి.

కాని ఆంధ్రమహాసభ మాత్రం, ఆంధ్రాభివృద్ధిని పరమలక్ష్యంగా పెట్టుకొన్నదైతే, పరరాజ్యచరిత్రల వినోదాన్ని చూస్తూ ఆప్రవాహంలో కొట్టుకుపోకుండా, వాటివల్ల తనకు కావలసిన గుణపాఠం గ్రహించి, దానిని ఆంధ్రోన్నతికి అనుకూలమైన విధంగా వుపయోగించాలి.

అటువంటి ఏకాగ్రతా, కార్యాచరణశక్తి, “ఆంధ్రులకు వుంది” అని ప్రపంచానికి చాటగల, రాష్ట్రనిర్మాణంతో సంబంధంలేని, కొన్ని ఘనకార్యాలనైనా సాధించడం ఆంధ్రమహాసభ యొక్క ధర్మం.

కాని ఆ సభయొక్క కార్యకలాపాలు దుర్భిణీయంత్ర ప్రభావంతోగాని కనుపించనివి !

(౬) నాట్యబృంద సమాఖ్య

సజీవమైన యేసంస్థగాని ప్రపంచాన్ని ఉద్రూత
 లూగించే సమయాలలో ఎంత గంభీర కార్యకలాపంతో
 తొణికిసలాడుతూ వుంటుందో! కాంగ్రెసు, ముస్లింలీగూ,
 హిందూమహాసభ మొదలైన అన్నిటిలో నాయకుల వాఙ్మూ
 లాలు, వాదప్రతివాదాలు, పత్రవ్యవహారాలు, టెలిగ్రా
 ములు, రాజప్రతినిధితో సంభాషణలు, కార్యనిర్వాహకవర్గ
 అత్యవసర సమావేశాలు, వాటి తీర్మానాల కొరకు ప్రజా
 నీకం యొక్క నిరీక్షణ, వాటిమీద సభలు, చర్చలు,
 ప్రముఖుల ఉపన్యాసాలు, పత్రికల వ్యాఖ్యానాలు, ఆందో
 శన, ప్రజాశక్తి విజృంభణం, ప్రభుత్వ నిరంకుశ ప్రళయ
 తాండవం, — అటు ప్రబలకోలాహలాన్నితమైన ఆ నాటకము!

ఇటు నిరంతర గాఢనిద్రాముద్రితమైన మన ఆంధ్ర
 మహాసభ!

చెప్పతగిన ఒక్క ప్రణాళిక లేదు. ఒక్క కార్యక్రమం
 లేదు. ఒక్క తీర్మానం లేదు. బౌద్ధావతారమంతటి శాంతము!
 హిమవంతుడియంతటి అచలత్వము! ఎక్కడో సుస్థిరంగా
 ఒక అవాఙ్మానసగోచరాత్మకమైన తపస్సమాధిలో నిమ
 గ్నమై వుంటుంది!

ఈ నిర్వీర్యతకు, ఈ అచేతనస్థితికి ఆంధ్రుడైన ప్రతి వాని గుండే నీరై పోతూవుంటుంది. కాని యీ దుస్థితికి సరియైన కారణం, భయమూ అభిమానమూ లేక ప్రయత్నిస్తే తప్పక కనుపిస్తుంది.

ఆంధ్రమహాసభ కొన్ని నాటకసంఘాల సమాఖ్య.

అందులో మొదటిది కాంగ్రెసు నాయకుల బృందం! మహాసభలో వీరే అధిక సంఖ్యాకులు. వీరికే అత్యధికమైన పలుకుబడి. అక్కడ వీ రేర్పరచిన ప్రాతిపదికకు ప్రతిఘటనలేదు. వీరు ప్రవేశపెట్టదలచుకొన్న తీర్మానానికి తిరుగులేదు. వీరికి ఏదైనా వుద్యమాన్ని జయప్రదమైన మార్గంలో నడిపింపగల సమర్థతవుంది. అవసరమైనపుడు ఎంత త్యాగమైనా చేసి బాధలకోర్వగల సహనశక్తివుంది. స్వరాష్ట్రమంటే ప్రేమకూడావుంది. వీరు ఆంధ్రరాష్ట్రం విషయంలో కావలసిన ప్రాథమిక ప్రబోధం అంతా కలుగజేశారు కూడాను. కాని,

వీరికి స్వరాష్ట్రం మీది ప్రేమకన్నా కాంగ్రెసు మీది భక్తి యెక్కువ. కాంగ్రెసు వీరికి సాక్షాత్తు భగవత్ స్వరూపం. దాని మాట వేదవాక్యం. దాని ఆజ్ఞ శిలాక్షరం. 'నీవేతప్ప నితఃపరంబెరుగ' నని తామే కాకుండా యావద్భారతమూ దాని సన్నిధినిజేరి తరించాలని వీరి భ్రాంతి!

కాంగ్రెసుమీది ఈ అచంచలభక్తి వీరి రాష్ట్రాభిమానాన్ని అదుపుచేస్తోంది. అందుచేత మన రాష్ట్రోద్యమ బాణయొక్క ప్రయోగంగాని, ఉపసంహారంగాని, మన ఆవశ్యకతనుబట్టి కాక, కాంగ్రెసు వీలునిబట్టి జరగాలని వీరు తాపత్రయ పడుతూ వుంటారు! దీనికితోడు, మానవ సహజమైన ఆశాపాశము, ఏ కాంగ్రెసు అధ్యక్ష పదవిఅనో, ఏ అఖిలభారత నాయకత్వమనో ఒక మిథ్యాగౌరవాన్ని చూపుతూ వీరిలో చాలమందియొక్క ఆత్మ స్వాతంత్ర్యాన్ని శాశ్వతంగా గుత్తకు తీసికొంది!

అది వీరు ఒప్పుకోరు. కాని ఏదైనా పరీక్షాసమయం వచ్చినపుడుమాత్రం తమకు దైవసమానమైన కాంగ్రెసును వదలిపెట్టరు, కాని ఆంధ్రరాష్ట్రాన్ని జారవిడుస్తారు! అంత వరకూ రెండు రథాలమీదా ఒకేసారి వూరేగాలని, వీరు మనరాష్ట్రంపట్ల, తెలిసో తెలియకో, శల్యసారధ్యం మాత్రం చేస్తున్నారు. రాష్ట్రానికి కాంగ్రెసుకూ సంఘర్షణ వచ్చిన తుది సమయాల్లో నల్లా రాష్ట్రవాదనకు బ్రేకు వేస్తున్నప్పటికీ, రాష్ట్రభక్తిలోకూడా తామే అగ్రగణ్యులమని తమ పలుకుబడివల్ల రుజువుచేసికొంటున్నారు. ఆంధ్రమహాసభకు సూత్రధారిత్వం వహించి, ఎంతటి సదుద్దేశ్యముతోనైనా, వీ రాడు తున్న దివ్యనాటక మిది!

సరియైన ఆంధ్రజాతీయతాభివృద్ధికి వీరు తమ పొలిమేరలు దాటిరాని ఆత్మబంధువులు!

ఇక జప్తిసూ, జమీందారీ వగైరా ప్రభుత్వ పక్షీయ
లది రెండవ నాటక సమాజం. వీరికి అటు దేశభక్తి ఎల్లా
లేదో, ఇటు రాష్ట్రప్రేమకూడా అల్లానే శూన్యం. వీరు
ఎంత అవసరం వచ్చినా త్యాగం మాత్రం చెయ్యరు!
అటువంటి సందర్భాలలో యుక్తియుక్తంగా తప్పించు కొన
డానికి కాంగ్రెసువారి భిన్నవాక్పాత్యుర్యం కూడా వీరి దగ్గర
లేదు. మహాసభ వేదికమీద “రాష్ట్రం కావాలి” అనీ,
ప్రభుత్వమందిర సోపాన పంక్తిమీద “వ” ద్వనీ, స్పష్టంగా
ద్వంద్వార్థ రహితమైన పొడిమాటలలో చెప్పివేస్తారు.

అయినప్పటికీ వీరుకూడా అప్పు డప్పుడు ఈ నాట
కంలో ప్రధానపాత్రలు ధరిస్తూ వుంటారు. అది కేవలం,
ఈ మహాసభ జాతి మత పక్ష విభేదాల కతీతమైన ఒక
అపూర్వసంస్థ, అని కాంగ్రెసు ప్రజాసామాన్యాన్ని
మోసపుచ్చడానికి పన్నిన మాయోపాయం కాదు. జప్తిసూ
ప్రభువు లంత అల్పజ్ఞులుకాదు. వీరికి స్వార్థం వుంది. సార్వ
భౌముడి ప్రభుత్వం నిరభ్యంతరంగా సాగేటట్టు చూడడం
లోనూ, “లా అండ్ ఆర్డరు” లను కాపాడడంలోనూ
వీరు సంపాదించుకొన్న అపకీర్తికి ప్రతీహారంగా కొంత
రాష్ట్రాభిమానం చూపించి, తిరిగి ప్రజాదరణ సంపాదించు
మని వీరియెత్తు! వీరాడుతున్న నాటకమిదీ!

వీరు ఈ పద్ధతులమీద మహాసభ కార్యక్రమంలో పాల్గొనడంకన్న, దానికి దూరంబులైవుంటేనే రాష్ట్రోద్యమానికి ఎక్కువ వుపకారం జరుగుతుంది!

మూడవవర్గం యువకులది: అక్కడి అందరిలోకీ కలితీలేని రాష్ట్రాభిమానం వున్నవారూ, అవసరమైనపుడు ఎంత త్యాగానికైనా వెనుదీయనివారూ వీరే! మహాసభకి వున్న కాస్త జీవరేఖ అయినా వీరివల్లనే అనడం అతి శయోక్తి కాదు. వీరిలో తగిన కట్టుబాటువుంటే మనకు స్వరాష్ట్రం ఇదివరకే ఎప్పుడో వూడిపడి వుండేది.

కాని వీరిదగ్గర అదేలేదు! వీరు ఒకదానిని గురించి ఎంత త్వరగా దీక్షవహించగలరో, అంతకన్న త్వరగా దానిని త్యజించగలరు. వీరిది దూరదృష్టిలేని శుష్క పుడేకం. బాధ్యతలెడగని వెర్రి ఆవేశం. అరవలని చెడ తిట్టడమే ఆంధ్రాభిమానమని వుద్దేశం. వీరిలో క్రమశిక్షణ అన్నమాట కనుపించదు. వట్టి అమాయకులు!

ఇటువంటి వారు కాంగ్రెసు నాయకులకు వీరపూజ చేయడంలో ఆశ్చర్యంలేదు. ఎప్పుడో ఉడుకు రక్తం మరీ పైకబికినపుడు ఒక్కొక్కసారి వారిమీద తిరగబడినా, మొత్తంమీద వీరు కాంగ్రెసు కరతల సాలభంజికలు. అందుచేత ఆంధ్రమహాసభా నాటకంలో ఈ అమాయకులు పూరికే కాంగ్రెసు తెరలు ఎత్తి దింపడానికి మాత్రమే వుపయోగింపబడతూ వుంటారు!

మహాసభలో ఇప్పటిపుడు ఇంకొక చతుర్థబృందం కూడ మొలకెత్తుతోంది: కాంగ్రెసుచేత క్రమశిక్షణచర్య తీసికొనబడినవారూ, వ్యక్తిపరంగా యోగ్యులైనా సహవాస దోషంచేత ఇతరత్రా అపకీర్తిపాలైనవారూ ఈ సంఘంలో సభ్యులు. కాని మహాసభలో వీరి స్థానమింకా వాయురూపంగానే వుంది; స్థిరపడలేదు. ప్రస్తుతం వీరిది అనుచరవర్గంలేని నాయకత్వం; అందుచేత గణుతింపనవసరంలేనిది.

ఈ పరిస్థితుల్లో ఇక ఆంధ్రమహాసభ నిద్రపోక ఏం జేస్తుంది? మహాసభయొక్క ఎంతటి పరీక్షాసమయంలోనైనా, కాంగ్రెసు అవసరాన్ననుసరించి ఆంధ్ర కాంగ్రెసు నాయకు లందరూ తపీమని వెనక నిలబడిపోతారు: త్యాగానికి తక్కువైంది ఏమీ చెయ్యనవసరం లేదనుకొని జప్తిసుప్రభువులు రంగంమీదనుంచీ విరమిస్తారు: సక్రమ స్వతంత్ర నాయకత్వంలేక యువకులు అవతలికి నెట్టివేయబడతారు. ఇక మహాసభకు దీర్ఘసుషుప్తిగాక మరియేముందీ? వత్తి అంతా లాగివేసిన తర్వాత దీపం ఆరిపోక ఏంజేస్తుందీ?

ఈ దుర్భర పరిస్థితులు మారడానికి ఆంధ్ర మహాసభ ఆపాదమస్తకమూ సంస్కరింపబడవలెనన్న మాట వాస్తవం. కాని అంతకు పూర్వం, ఆంధ్ర ప్రజానీకం తమ స్థితిగతులు ఇంటా బయటా ఎల్లావున్నవో జాగ్రత్తగా పరిశీలించి, వాటి అభివృద్ధి కొరకు తమ సహజ తత్వంలోనే యోగ్యమైన విప్లవం తెచ్చుకొనడం కూడ అవసరం.

(౭) స్వయంశక్తి

మనకు స్వయంశక్తి లేకనే ౩౩ ఏండ్లు స్వరాష్ట్రం సంపాదించ లేకపోయినాం—(నేటివరకూ గల పరిస్థితులను బట్టి, ఒకవేళ అది ఇప్పుడు సాధింపబడినా అది మన శక్తి సామర్థ్యాలవల్ల కాదని మనం స్పష్టంగా గ్రహించుకోవాలి! భాషాప్రయుక్త రాష్ట్రవిభజన సిద్ధాంతాన్ని భారతరాజ్యాంగ నిర్మాణవ్యవస్థ అంగీకరించినప్పటికీ, అది ఆంధ్ర రాష్ట్రోద్యమ ఫలితమని ఎవ్వరూ చెప్పరు. అది కాంగ్రెసు ప్రణాళికా ప్రభావమన్న మాట జగద్విదితం!)—

కనుక ఆ స్వయంశక్తి లేకనే, ఇప్పుడు ఎవరి దయా ధర్మ బిచ్చంగానైనా స్వరాష్ట్రం నిర్మింపబడినా మనం దానిని నిలబెట్టుకోలేకపోవచ్చు కూడాను!

దీంట్లో ఏమీ ఆశ్చర్యం లేదు : ఇప్పటికే వస్త్ర పరిశ్రమలో మన శక్తినంతా గుజరాతీలు రాయించి పుచ్చు కొన్నారు.

టాయిలెట్లూ మందులూ వగైరాల ద్వారా బెంగాలీలు మనల్ని కొల్లగొట్టుకుపోతున్నారు.

మన ఉద్యోగాలూ మన పదవులూ ఆక్రమించుకొని అరవలు మనలని బానిసలనిజేశారు.

ఆంధ్రవిప్లవం

మనకు ఊత్రంలేదని బహిరంగంగా చాటి, యావ
ద్భారతానికి తానే రక్షకుడనని పంజాబీ మన పటాలాల్ని
ఆక్రమించుకొన్నాడు.

ఇల్లాగే, మనకు రాజకీయ పరిజ్ఞానం ఒకడు కలిగిస్తు
న్నాడు; కళా చైతన్యానికి మార్గం ఒకడు చూపిస్తున్నాడు;
విద్య ఒకడు నేర్పుతున్నాడు; మతం ఒకడు బోధిస్తున్నాడు.

మనమల్లా ఎంతసేపటికీ ఇతరులవంక పైవైపు దృష్టి
పెట్టి చూస్తున్నాం! అంతే.

అభ్యాసంచేత ఆత్మ విస్మృతి కలిగింది గాని, మన
విశాల భూభాగాన్నికూడా తుత్తునియలుచేసి ఎవడికందిత
మటుకు వాడు ఇప్పుడే అనుభవిస్తున్నాడు.

ఎప్పుడో తాతలనాడే మన సీమలో లోతైన
గోతులు త్రవ్వి, ౯౦ లక్షల ఆంధ్రులున్న ఖండాన్ని వేరుచేసి
మనకు కాకుండా తన్నుకుపోయాడు నిజాము;

3౦ లక్షల తెలుగు నాలుకలకు అరవపూత పూసి
దక్షిణ జిల్లాలలో మనకు నామ రూపాలు లేకుండా చేస్తూ
న్నాడు తమిళ సోదరులు;

మనకు శిరచ్ఛేదం చేసినట్టు ఉత్తర సరిహద్దుల్లో
పీఠ్రులు మనని అడరకొట్టి కొన్ని తాలుకాలు లాక్కొ
న్నాడు;

మనదేశ వైశాల్యాన్ని ఇంకా శుష్కింపజేద్దామని, మన తిరుపతి కొండమీద ఓరియంటల్ ఇన్స్టిట్యూట్ అంటూ పెట్టి అరవవాడు తన జెండా పాతుకున్నాడు !

ఇదంతా మన బలహీనతకూ, మన నిస్సహాయస్థితికీ తార్కాణంకాదూ ? మనకీ స్థితిలో రాష్ట్రం ఏర్పడి వున్నప్పటికీ, అది మన మనస్తత్వాన్ని మాడుస్తుందా ? భారత దేశానికి స్వరాజ్యం వచ్చిన తర్వాత, ఏ రాష్ట్రానికి ఆ రాష్ట్రం, ప్రస్తుతం యూరపులో వున్న వివిధ జాతులలాగ, అతి స్వార్థపరత్వబుద్ధితో నిండిపోవడంలోనూ, అనుకరణ స్వభావుల మైన మనం ఇప్పటి మాదిరిగానే అప్పుడుకూడా ఇతర రాష్ట్రాలకన్న ఎంతో వెనుకబడి వుండడంలోనూ ఏమీ ఆశ్చర్యంలేదు.

అటువంటి దుస్థితినుంచి తప్పించుకోవలెనంటే, మనకు నామ మాత్రమైన స్వరాష్ట్రంకన్న, నికరమైన స్వయంశక్తి ఎక్కువ అవసరమని మనం గ్రహించాలి.

నిజానికి రాజకీయంగా మన కెన్ని చిక్కులున్నయ్యో, మహారాష్ట్రలకుగూడా అన్నీ వున్నై. వాళ్ల దేశంలో కూడా బొంబాయి రాజధాని అంటూ, మధ్యపరగణా అంటూ, నిజాంసరిస్థానమంటూ మూడు ఎత్తైన గోడలు లేర్పిన్నై. అయినా వాళ్లు ప్రత్యేక రాష్ట్రంకొరకు అంతగా వాచరలాడడంలే దెందుచేత ?

ఆంధ్రవిప్లవం

మనవలె వాళ్లు బలహీనులుకాదు. ఇతరులు దోచుకుపోతారన్న భయం వాళ్లకు లేదు.

బొంబాయివంటి మహానగరంలో గుజరాతీలతో ఏ విషయంలో పట్టినా సమవుజ్జీలై, డీ అంటే డీ అంటున్నారు;

మధ్య పరగణాల రాష్ట్రీయ స్వయం పరిపాలనలో హిందూస్థానీయుల్ని అల్లా వుండమని మొదటి మంత్రి వర్గం వాళ్లే ఏర్పరచారు ;

హైదరాబాదులో అధిక సంఖ్యాకులైన మన తెలుగు వాళ్లను పూర్తిగా వెనక్కునెట్టి, స్టేటు సత్యాగ్రహంవంటి ప్రతి ప్రజాహిత వుద్యమంలోనూ వాళ్లే మహానాయకత్వం వహిస్తూవుంటారు.

పైగా కాంగ్రెసు బలం మాట అల్లావుండగా, ఒక్క “గుమాజీ” శంఖం పూరిస్తే, అతని చేతిక్రింద శిక్షణపొందిన పదివేల స్వతంత్ర శాంతి సైనికులు హాజరవుతారు ; ఒక మాంజీ సింహనాదంచేస్తే, హిందూ మహాసభ పేరిట తయారైన వీరులు అంతకుమించి అయిత్రపడుతారు.

రాజకీయంగా గీతలుగీచి, ఒక రాష్ట్రంలాగ సరిహద్దు లేత్పడకపోయినా, వాళ్లకు “మేమండరం ఒకటి” అన్న అత్యున్నతతన్యంవుంది. వాళ్ల జాతీయతకు ఏవిధమైన భంగ చాటుకలిగినా, ఆత్మరక్షణ కొరకు జయప్రదంగా పోరాడగలిగిన శక్తివుంది. ఇక ప్రస్తుతం వాళ్ళకు రాష్ట్రావశ్యకత అంతగా ఏముందీ ?

స్వయం శక్తి

కాని మన మటువంటినోము నోచిందెక్కడ? మనకు
కాంగ్రెసువల్లగాక స్వయంప్రకాశంగల నాయకులేరీ?

మనం అఖిలభారతసమస్యల్లో, కాంగ్రెసువంటి సంస్థ
లకు మన శక్త్యనుసారం తప్పక సేవచేయవలసిందే! కాని
మన ఆంధ్రపుత్రుడు పదచ్యుతుడైనపుడు, మన తెలుగు
తల్లి అవమానింపబడేటప్పుడు, మన త్రిలింగరాజ్యంమీద
ఇంకొకపతాకం ఎగిరేటప్పుడు, ఆ సమస్యల ప్రసక్తికి స్వస్తి
చెప్పి మనం మన వ్యక్తిత్వాన్ని నిలబెట్టుకొనేటందుకు
మన సర్వస్వమూ సమర్పింప సిద్ధపడాలి.

అసలు మన కటువంటి స్వయంశక్తి కలిగినప్పుడే
మనం కాంగ్రెసుకు ఎక్కువ సహాయం చేయగలుగుతాం.

మనకా స్వయంశక్తి కలిగించేపని కాంగ్రెసుఎప్పుడూ
చెయ్యలేదు; చెయ్యవలెనని మనం ఎదురుచూడటం కూడ
వివేకంకాదు. అది ఆంధ్రమహాసభ విధి.

కాని యీ మహాసభ కాంగ్రెసుభానుడి వెలుగువల్ల
ప్రకాశించే క్షీణచంద్రుడి స్థితిలోనుంచీ బయటపడి తేనేతప్ప
తన విధ్యుత్కథర్తాన్ని సక్రమంగా నిర్వహించుకోలేదు.

ఆంధ్రుల సర్వతోముఖాభివృద్ధినే ప్రధానాశయంగా
పెట్టుకొని, ఆంధ్రులలో ఆత్మవిశ్వాసమూ స్వయంశక్తి
సృష్టించి, వాటివల్లనే సమగ్రమైనరాష్ట్రనిర్మాణమూ, దాని
రక్షణా చేయగలిగించినప్పుడే మహాసభయొక్క పేరూ
జన్మా సార్థకమౌతవి.

లేనిపక్షంలో మనకు రాష్ట్రీయకాంగ్రెసుసంఘమే
చాలు.



(౮) నిజాము దురాశ

మహా ఘనతవహించిన నిజాము ప్రభువులకు ఉత్తర
సర్కారులలో చీలిక కావలెనట!

ఆశ్చర్యంలేదు.

మనకు నోరు లేనంతవరకూ, మన ఇరుగు పొరుగు
వారి కిటువంటి వివరీత బుద్ధు లెన్నెనా పుడుతూ వుండడం
సహజం!

ఆంధ్రవిశ్వవిద్యాలయంనుంచీ రాయలసీమని
మద్రాసు కొరుక్కుతీంటే తలవంచి పూరుకొన్నాం. కొంత
ఆంధ్రఖండాన్ని ఒరిస్సాగద్ద తన్నుకుపోతే, చచ్చినవాడి
కోస మేడ్చినట్లు కొంతకాలం విలపించి వైరాగ్యం పొందాం.
తిరుపతి కొండమీద అరవవాడు తిప్పవేసుకొంటూ వుంటే
కొన్ని నిముషాలు తాటాకు మంటలాగ మండి చల్లారి
పోయాం. తొలిసారి కాంగ్రెసు అధికారంలోవున్న అల్ప
కాలం (౧౯౩౮-౩౯) లో ఉష్ణోగ్రత బాగా పైకెక్కిన
పైత్యరోగివలె, రాష్ట్రాన్ని గూర్చి రెండు వెర్రికేకలువేసి,
తరువాత మన సహజతత్వంలోకి జారి ఆసంగతే ఎత్తు
కొనడం మానివేశాం!

ఇటువంటివాళ్ళం, సర్కారులను నిజాము కలుపు
కొంటే మాత్రం ఏమిచేస్తామూ? బహుశా, రెండు సభలూ,
వాటి తీర్మానాలూ! అంతే! అప్పటితో మనకు పరిపూర్ణ

మైన మనశ్శాంతి, మన అంతరాత్మకు అనంతమైన సంతృప్తి!
అమ్ముడు వోయిన మేకపిల్లలాగ రెండు రోజులలో కొత్త
ప్రభువుకి అలవాటు పడిపోతాం!

ఈ వార్త అసత్యమై యుంటుందని మన మేమీ
ఆశ పెట్టుకో నక్కరలేదు. ప్రభుత్వ రహస్యాలు చివరి
వరకూ బయటపడవు. ఇటీవల బీరారుమీద ఆసఫ్ జాహి
పతాకం ఎగిరే విషయంలో, ఇరుకక్షల వారికీ సంతకాలు
జరిగే వరకూ మానవ మాత్రుడికి తెలియదు! పైగా
అంతవరకూ నిజాం ప్రభుత్వ ప్రకటనలు ఆ వార్తలన్నీ
నిరాధారాలని చాటుతునే వుండేవి! అల్లాగే బందరు రేవు
విషయంలోకూడా మనకు తెలియని అవనికాంతర్వ్యవహార
మెంతైనా జరుగుతునే వుండవచ్చు.

అసలు ఇది కేవలం నిజాము దురాశేకాదు, బ్రిటిషు
వారికుట్ర కూడా నని కొందరి వూహ.

అయివుండవచ్చు. ప్రభువులకి బ్రిటిషుఇండియాలో
స్థానబలిమి సన్నగిలుతోంది. అందుచేత సంస్థానాధీశుల
విధమైన లంచమిచ్చి, వారిని మంచిచేసికొని, పరిపాలన
వారిద్వారా సాగిద్దామని వారి ఎత్తు అయివుండవచ్చు.

అందులో అందరికన్న నోరుమాలిన వాళ్ళముగనుక,
ముందు మనమే (తెలుగు వాళ్లమే) కనపడి వుండవచ్చు
ఈ కుట్రకి ఆహుతికావడానికి!

ఆంధ్రవిప్లవం

దీనితో సమకాలికంగా బళ్ళారి ముస్లింలీగు 'దత్త' మండలాలని తిరిగి నిజాము కొప్పగించవలెననే తీర్మానం కూడా వినిపిస్తోంది!

ఇదంతా కలిపి, ఒక “స్వతంత్ర విశాల హైదరాబాదు”ని వాడు తయారుచేస్తారట!

‘స్వతంత్ర’ అన్నపదానికి ‘నిరంకుశముస్లిం ప్రభుత్వము గల’ అని అసలైన అర్థం; ‘విశాల’ అంటే తెలుగుసీమని పూర్తిగా కబళించిన’ అని సరియైన తాత్పర్యం.

వీరియొక్క ఇంతటి ధూర్జత్వానికి కారణం, మనకు ఆత్మచైతన్యమూ స్వయంశక్తి లేకపోవడమేనని వేరే చెప్పనక్కరలేదు.

ఉన్నట్లయితే, వాడు ‘విశాల హైదరాబాదు’నుగూర్చి ఆలోచించేలోపలనే మనం ‘విశాలాంధ్ర’ని నిర్మించి వుండే వాళ్ళం. లేదా మన శక్త్యనుసారం, మన ఏకగర్భసంజాతుడైన తెలంగాణాసోదరుడికి ప్రతివిషయంలోనూ చేదోడు వాదోడుగా వుంటూవుండే వాళ్ళం. కాని అక్కడ అటువంటి తమ్ముడొక డున్నాడని కూడా మనం సరిగా గుర్తించినట్లు కనుపించదు.

నిజాంసంస్థానంలో మన ఆంధ్రులే అధికసంఖ్యాకులు; ప్రభుత్వాదాయంలో ఎక్కువపాలు మన తెలంగాణానుంచే వేడుతుంది; ముఖ్యపట్టణమైన హైదరాబాదు మన తెలుగు జిల్లాలలోనే వుంది.

అయినప్పటికీ అక్కడ మన తెలుగువాడి ఆకారం కనుపించదు; తెలుగుమాట కానీకి చెల్లదు; తెలుగుతనం ఈశ్వర తిరస్కారం !

అసలే హైదరాబాదు నాగరికతలో బాహ్య ప్రపంచానికి ఒక శతాబ్దం వెనకబడి వుంది. అందులో మన ఆంధ్రుడు బ్రిటిషుఇండియాలో లాగ అన్నిటికన్న అడుగు మెట్టున వున్నాడు. (—ఇదంతా అక్కడి ఆంగ్లోద్యమ నాయకుల ప్రశంసాపాత్రమైన కృషికి తగిన క్షమా పణలతో—)

ఇటువంటి సోదరుణ్ణి సాధ్యమైనంతవరకూ ఉద్ధరించ వలసిన బాధ్యత మనదికాదా? అతడికి తగిన చేయూత నిచ్చి కనీసం మనతో సమానుణ్ణి చేయవలసిన ఆవశ్యకత మనకు లేదా ?

కాని మనం వారికి ఏమిజేళామూ ?

౧౯౩౮ ప్రాంతంలో అక్కడి ౮౦౦ మంది హిందూ విద్యార్థులూ స్వధర్మరక్షణకొరకై తమ స్వస్థానాన్నీ విశ్వ విద్యాలయాన్నీ విడిచి పరదేశాల పాలాతూపుంటే మనం దాన్ని ఒక వినోదంలాగ చూచాం! అందులో వున్న ౮౦౦ మంది తెలుగు బిడ్డలకూ ఆర్థిత్రాణ పరాయణుడై నాగ పూరు వైసుఛాన్సలరు ఆశ్రయమియవలసి వచ్చింది! మన ఆంధ్రవిశ్వవిద్యాలయానికి చీమకుట్టినట్లయినా కాలేదు !

అక్కడ తలయెత్తిన సత్యాగ్రహోద్యమానికి, నాయకులూ, స్వచ్ఛందసేవకులూ పంజాబునుంచీ, కాశ్మీరము నుంచీ కూడా వేలసంఖ్యలో వచ్చారు. కాని ఆ సంస్థానపు సరిహద్దులని తాకుతూవున్న గోదావరి, కృష్ణ, గుంటూరు జిల్లాల నుంచీ ఒక్క ఆంధ్రుడు వెళ్లలేదు !

బ్రిటిషూ, నిజామూ ఆంధ్రుల పొలిమేరలు రాచు కొంటూ వుండడమే కాకుండా, దాటడానికి ఏమీ నై సర్గి కావరోధాలు కూడా లేవు. కనుక అక్కడికి చీమలపుట్టల లాగ సత్యాగ్రహులను పంపడానికీ, అక్కడివారికి బ్రహ్మాండ మైన ప్రబోధం కలుగజేయడానికీ మన సర్కారులకున్న సమ పాయం ఎవ్వరికీలేదు. మనమల్లా చేసివున్నట్లయితే, ఇతర విషయా లెల్లావున్నా, రాబోయే విశాలాంధ్ర నిర్మాణానికి ఒక శాశ్వతమైన పునాదివేసి వుండేవాళ్ళం.

కాని మనం వారికి చిన్నమెత్తు సహాయం చేయలేదు సరికదా, మదరాసు నగరంలో ఆ సత్యాగ్రహాన్ని గురించిన సభలు జరుగకూడదని శాసించాము !

అదేమంటే, అది కాంగ్రెసుప్రభుత్వము. అది శ్రీ మాన్ రాజగోపాలాచార్యులవారి అంక్ష! ఇంకేమి కావాలి మన కింతకన్నా ?

మనకు మన ఆంధ్రజాతీయతాభివృద్ధికన్న, అప్పటికి సందర్భశూన్యమైన కాంగ్రెసుమీది అభిమానం ముఖ్యమై

పోయింది! ఏకోదరులైన తెలంగాణా ప్రజలకన్న అరవ ప్రధాని దగ్గరచుట్టమై పోయినాడు!

అందుచేతనే ఎవ్వరికీలేని కాకాస్టిట్యూషనలిజం మనకు అడ్డువచ్చింది. కాశ్మీరదేశస్థులకన్న మనకు హైదరాబాదు దూరమైపోయింది!

మన పరస్పరప్రేమానుబంధాన్ని దృఢపరచే ఆ మహదవకాశం అల్లా జారిపోయింది!

నిజానికి దీంట్లో కాంగ్రెసు తప్పు ఏమీలేదు: అది తాను విశ్వసించిన పద్ధతి ననుసరించింది.

కాని ఆంధ్రులమైన మనం, సోదరాంధ్రులను గురించి అటువంటి అమూల్యావకాశాన్ని పోగొట్టుకొనడం, అంత వుపేక్ష వహించడం, ఎందుకు కలిగిందీ?—నిస్సంకోచంగా ఒక్క మాటలో చెప్పవచ్చు,—

మనకు సానికావసరాలకు కూడా, కాంగ్రెసు వినా స్వతంత్రశక్తి లేకపోవడంచేత! 'నాతిచరామి' అని మనం కాంగ్రెసునే నమ్మి వుండటంచేత!

కాని యావదాంధ్రులకూ ప్రతినిధి అయిన మన ఆంధ్రమహాసభే కలితీలేని ఆంధ్రవీరుల సంస్థ అనుకొందాము; అది స్వతంత్రంగా కొన్ని వుద్యమాలు నడిపి, కొంత త్యాగంచేసిందని యెంచుదాం; దానివల్ల అది స్వరాష్ట్రం తెప్పించిందనికాని, లేదా మద్రాసు శాసన సభలో మంచి

ఆంధ్ర విప్లవం

పార్టీ బలం సంపాదించిందని కాని పూహిద్దాం ; ఆ హోదాకు తగినట్టు, దాని ఆజ్ఞకులోబడి ఆంధ్రత్వ రక్షణకొరకు ప్రచండ దీక్షాబద్ధులైన సుశిక్షిత సత్యాగ్రహ సైనికులు చెప్పతగినంతమంది వున్నారనికూడా అనుకొందాం.

అటువంటప్పుడు మనకు స్వరాష్ట్రం ౧౯౪౬ కి పూర్వమే ఎప్పుడో రాకుండావుండేదా? మన తెలంగాణా సోదరు లింత నిస్సహాయులై వుండేవారా? సర్కారులలో చీలిక నివ్వడానికి బదులు, మనం సమగ్రాంధ్ర నిర్మాణం చేయకుండావుంటే, నిజాము మనకు ధన్యవాదా లర్పిస్తూ వుండేవాడు కాడా?

కాని యిప్పుడేముందీ? ఆంధ్రమహాసభ కాంగ్రెసు మీద ఆధారపడివున్న ఉపగ్రహం! 33 ఏండ్లలో మనకు స్వరాష్ట్రం రాకపోగా, విశాఖ మచిలీ పట్టణాల మధ్యనున్న ఆంధ్రఖండాన్ని చీల్చి నిజాము కివ్వవలెననే పైత్యపు కేకలు వినుపిస్తున్నై.

వినుపించడమేకాదు : నిజంగా ఇచ్చినాకూడా ఇవ్వవచ్చు.

ఆశ్చర్యంలేదు.



(౯) ఆ త్మ బ లి

కాంగ్రెసు బ్రిటిషుసామ్రాజ్యతత్వమీద దౌర్జన్య రహితయుద్ధం చేస్తున్న యీ విపద్యుగంలో మనం రాష్ట్రీయ లాభనష్టాలు గుణించుకొంటూ సంచరించడం అంత సమంజసం కాదన్నమాట వాస్తవమే.

కాని యీ సందర్భంలోకూడా మనం నిష్పక్ష పాతంగా పరిశీలించవలసిన విషయాలు కొన్ని వున్నై.

ఇంతవరకూ 'స్వ' అన్న పదం మరచి మన యావచ్చుకీసి అఖిలభారత సమస్యలమీద ధారపోస్తూ వచ్చాం. కాని దానివల్ల కలుగుతున్న ఫలితా లెటువంటివి?—

మనం ఏ సంస్థపేరిట స్వార్థం బొత్తుగా మరచి సంచరించామో, దాని పై వర్గాలలో మననిగురించి ఒక చులకన భావం ఏర్పడింది. మనమంటే, అలక్ష్యమూ, వెనుక వరుస లోకి నెట్టివేయబడడమూ సంభవించింది.

కనుకనే కాంగ్రెసు ౬౦ ఏండ్ల చరిత్రలో, ఎంత అర్హత కలిగి వున్నప్పటికీ ఒక్క ఆంధ్రుడూ అధ్యక్షుడు కాలేక పోవడమూ, ఆంధ్రరాష్ట్ర సమస్యకి తగిన ప్రాధాన్యత రాకపోవడమూ తలస్థించింది.

ఇందులో వాళ్ల తప్పేమీలేదు! ఇది కలియుగం; స్వార్థరాహిత్యం తెలివి తక్కువగానూ, మంచితనం బల

హీనతగానూ పరిగణింపబడుతున్న రోజులివి. ఆ విషయం గ్రహించక, వెర్రిబాగుల వాళ్లమై, ఆత్మార్థం మరచి నంకిరించిన మనదే దోషం! ఇది కాల మహాత్మ్యం!

విచక్షణలేని స్వార్థ రాహిత్యంవల్ల పై వర్గాలలో అలక్ష్యభావం కలగడంకన్న పెద్ద అనర్థకం ఇంకొకటివుంది, అది, మనలో మానసిక బానిసత్వం ఏర్పడటం.

ఉదాహరణకి:—౧౯౦౮నాటి విషయం—ఎన్నడో అధ్యక్షపీఠం అలంకరించవలసిన పట్టాభికి కాంగ్రెసు వర్కింగు కమిటీలో స్థానం లేకుండా పోయింది! తప్పువున్నా లేకున్నా, ప్రొఫెసరు రంగా అంతటి నాయకుణ్ణి మహాత్ముడు బహిరంగంగా మండలించ గలిగాడు!

మనం కిక్కురు మనలేదు!

“ఇవి వ్యక్తిపరమైన ప్రమాదాలుకావు:

“ఇవి జాతీయ అవమానాలు!”

అని మనం గుర్తించలేక పోయాం!

ఇదే బెంగాలులో అయితే ఇల్లా జరిగివుండేదా?

అదివరకూ ఎంతోమంది వంగీయులు అధ్యక్షులై వున్నా, క్రమశిక్షణచర్య క్రింద దాని రాష్ట్రీయ కాంగ్రెసు సంఘాన్నంతా రద్దుపరచినా, అనాడు బెంగాలుకి వర్కింగు కమిటీలో విశేష ప్రాతినిధ్యం! సుభాషచంద్రబోసు

కాంగ్రెసుమీద ఎంత విప్లవాత్మకంగా ప్రవర్తించినా, అతన్ని పట్టెత్తుమాట అనడానికి కొన్ని నెలల ఆలోచనలు!—

ఇటీవల ప్రకాశం ప్రధాని అయ్యే సందర్భంలో జరిగిన అల్లరి ఈ ఉదాహరణల పరంపరయొక్క తాజా నిదర్శనం. ఈ పుండు పచ్చి ఇంకా మానలేదు. — దీని పరిణామమున్నూ ఇతడు ప్రధానిపదవి స్వీకరించడంతో తేలలేదని కూడా చెప్పవచ్చు — కనుక దీనిని గూర్చిన విమర్శ ప్రస్తుత మనుచితం; కాని ఒక్క విషయమాత్రం ఎంతటి జడపదార్థాన్నైనా చకితపరుస్తుంది:

కడపటికి ప్రధాని ఎవ్వరైనా, ఆంధ్రుల అభిమాన నాయకణ్ణి ఈ సందర్భంలో ఇంత న్యూనతపరచే సాహసం కాంగ్రెసునేతలకు ఎల్లాకలిగిందా, ఇంతటి దుస్థితికి వచ్చేవరకూ తెలుగుదేశం అజగరప్రాయమై ఎందుకు ఊరు కుండా, అన్న విషయమాత్రం తెలుగుతనం పున్న ప్రతి కళేబరంలోనూ వెర్రి ఆవేశం కలిగించి తీరుతుంది!

ఉన్న రహస్యమేమంటే, ఇతరులకు ఆత్మగౌరవం రోమరోమానికీ అంటుకుపోయింది; మనకు బానిసబుద్ధి పంచేంద్రియాలలో జతించిపోయింది!

మనని అధ్యక్షుణ్ణి చేసినా, గంగలో తోసినా వాళ్లే చెయ్యాలి: మనకు స్వరాష్ట్రం ఇచ్చినా, పున్నదానిని చీల్చి ఇతరులకి పంచిపెట్టినా వాళ్లే చెయ్యాలి! మనమల్లా యెల్లా

ఆంధ్ర విప్లవం

కాలం దాసానుదానులమై వాళ్లవైపు పైకిచూస్తూ
వుండాలి, ఎప్పుడు ఏమి ఆజ్ఞ ఇస్తారో మహాప్రభువులు అని!

ఇటువంటి మానసిక ప్రవృత్తి, జనసామాన్యంలో,
ప్రత్యేకంగా, సంఘానికి జీవగర్త అయిన యువ
జనంలో,

కలగడం జాతికి ఎంత అనర్థకమో మనం పూహించు
కో గలిగితే, ఇక వేరే ఆలోచనలకు తావుండదు. —

తరువాత, యావద్భారత సమస్యలమీద వినియో
గించిన మనశ్శక్తిని ఇంకేవిధంగానైనా వుపయోగించివున్న
ట్లైతే, అది భారతజాతీయతకు భంగంలేని ఆంధ్రోన్నతికి
అనుకూలించి వుండేదా అన్నది రెండవప్రశ్న.

ఒక్క బాడ్డోలీ తాలూకా అలజడికి, యావద్భారత
తమూ సహాయం చేయడములో, ఒక్క విశ్వభారతికి ఆ
సేతు హిమాచల పర్యంతమూ కానుక లర్పించడములో,
ఒక్క నిజాముసంస్థాన సత్యాగ్రహానికి పంజాబునుంచీ కాశ్మీ
రమునుంచీ స్వచ్ఛంద సేవకులు వేలసంఖ్యలో తరలిరావ
డములో, — ఈ పరమార్థమే ఇమిడివుంది. ఇవన్నీ చాల
వరకు స్థానికోద్యమాలు. కాని వాటికి అఖిలభారత వర్ణం
పూశాదు అక్కడి నాయకులు. వాటివల్ల భారతజాతీయ
శౌరవం ఎమీ మొక్కవోలేదు : పైగా స్థానికశక్తి విధిగా
అభివృద్ధి చెందింది.

మనకు కూడా ఆలోచనా స్వాతంత్ర్యం వున్నట్లైతే, ఆంధ్రరాష్ట్రం విషయంలోనూ ఇటువంటిపని ఈవర కెప్పుడో చేసివుండేవాళ్ళం!—

ఇంకొకసంగతి : వ్యవహారం ముదిరి ఆత్మవిషయానికీ కాంగ్రెసు పద్ధతికీ సంఘర్షణ తటస్థించినపుడు అంధరూ మనవలెనే స్వార్థాన్ని పూర్తిగా చంపుకొంటున్నారేమో కూడా ఆలోచించాలి. “కమ్యూనల్ ఎవార్డు”ను రద్దు పరపించడానికి క్రిందటి కేంద్రశాసనసభ (౧౯౩౬) లో ఏర్పడిన ‘కాంగ్రెసు నేషనలిస్టు’పక్ష మిందు కొక నిదర్శనం. ఇది “ఎవార్డు” పట్ల కాంగ్రెసు వైఖరిని నిరసించడానికి దాదాపు పూర్తిగా బెంగాలుచేత సృష్టించి నిర్వహింపబడిన పక్షం.

ఇదేవిధంగా వ్యక్తిపరంగా కూడా, తను విశ్వసించిన అహింసాసిద్ధాంతానికి మోసం కలుగుతున్నదని తలచి (౧౯౪౦ ప్రాంతంలో) తన ఖుడైఖడ్మాట్లదవర్గంతో కాంగ్రెసునుంచి వేరుపడడానికి ‘సరిహద్దుగాంధీ’ సిద్ధపడటం కూడా పేర్కొనవచ్చు.

ఇటువంటి నిదర్శనా లెన్నైనా ఈయవచ్చు. కాని ఆంధ్రరాష్ట్ర సమస్య సందర్భంలో మాత్రం అవి మృగ్యం! కాంగ్రెసుతో మన మే విషయంలోనన్నా ఏకీభవింపలేనపుడు, మనం పూర్తిగా ఆత్మబలికి సిద్ధపడతామేగాని, ఆంధ్రవ్యక్తిత్వాన్ని భారతజాతీయతతో సరియైన దామాషాలో సమన్వయించే ఒక దివ్యపథం కనిపెట్టం.

అందువల్ల మనం అనుభవిస్తున్నదీ, ఇక అనుభవించబోయేదీ ఒక విధంగా కాదు!

(౧౦) ద్వితీయ ప్రపంచ సంగ్రామము:

ఆంధ్రరాష్ట్రము

సప్తదాయకమైన మన అమాయకత్వానికి ఎన్ని నిదర్శనాలైనా చూపించవచ్చు. అందులో గత ద్వితీయ ప్రపంచసంగ్రామాన్ని గూర్చిన మనవైఖరి ఒకటి.

ఆ యుద్ధానికి ఆంధ్రరాష్ట్రనిర్మాణానికి ఏదో పెద్ద బ్రహ్మాండమైన అవినాభావసంబంధముండనీ, అందుచేత అది సమాప్తిఅయ్యేవరకూ తెలుగుసీమ స్వరాష్ట్రాన్ని తల పెట్టడం ఘోరపాతకమనీ ఒక అభిప్రాయం మనలో బాగా వ్యాపించి వుండేది. కాని,

(౧) ఆంధ్రరాష్ట్రనిర్మాణంవల్ల మిత్రమండలి యుద్ధ నిర్వహణానికి అర్థికంగా ఏదైనా అపారసప్తం సంభవించి వుండేదా అంటే,

మన పన్నెండు జిల్లాలూ వేరుపడడానికి విదేశాల నుంచి ఏమీ సదుకులు రానక్కరలేదు; ఓడలలో యంత్ర సామగ్రి ఏమీ దిగుమతి కానక్కరలేదు; మనం అప్పటికి క్రొత్త ఎన్నికలను కోరలేదు; అదనపు గవర్నరుని అడగ లేదు; చెన్నపురినే రాజధానినగరం చేసికొంటా మన్నాము; పాత శాసనసభా భవనాలనే వుపయోగించుకొనడానికి సిద్ధపడ్డాము.

ద్వితీయప్రపంచ సంగ్రామము : ఆంధ్రరాష్ట్రము

కనుక దీనివల్ల భారతప్రభుత్వాదాయానికి వచ్చే లోటు ఏమీ వుండేదికాదు; బ్రిటిషు ప్రభుత్వము నిత్యమూ యుద్ధానికిచేసే వ్యయంలో ఒక డబ్బిడి ఇటు ఖర్చుపెట్టవలసిన అగత్యం పట్టేదికాదు; అన్నటికన్న ముఖ్యం, దీనివల్ల యుద్ధసహాయనిధి వసూళ్లు ఏమాత్రమూ కుంగిపోయేవి కావు.

(౨) పోనీ, రాష్ట్రనిర్మాణంవల్ల ఆర్థిక వ్యవహారాల కన్న అతి ముఖ్యమైన సైనిక విషయాల్లో పెద్ద ప్రమాదమేమైనా సంభవించివుండేదా అంటే,

మనకు రాజకీయ రాష్ట్రాలతో ఏమీ సంబంధం లేకుండా, సైనిక మండలా లేర్పడివున్నై. ఒక్కొక్క మండలంలో కొన్ని రాజధానులూ, కొన్ని వలసరాజ్యాలూ, కొన్ని పాండిచేరివంటి మిత్రరాజ్యభాగాలూ కలిసివుంటై. అందుచేత అదనంగా ఒక్క ఆంధ్రరాష్ట్రం ఏర్పడడం మూలాన వారి మిలిటరీ మండల నిర్మాణం ఏమీ తాగు మారయ్యేది కాదు.

కనుక దీనివల్ల భారత రక్షణ శ్రేణుల బిగువు ఏమీ సడలిపోయేది కాదు! మిత్ర మండలివారి ప్రపంచ సైనిక వ్యూహాలలో కొత్త సమన్వయమీ వుద్భవించి వుండేవి కావు; యూరపు యుద్ధరంగాన్ని విడిచిపెట్టి ఒక్క తెల్ల సైనికుడు ఇక్కడికి రానక్కరపడేది కాదు; ఇక్కడ నుండి వెళ్లే ఒక్క నల్ల సిపాయి అగిపోవలసివచ్చేది కాదు.

(3) లేక ఈ ఆంధ్రరాష్ట్ర) నిర్మాణంవల్ల గొప్ప రాజకీయ కల్లోలాలు బయలుదేరి, మిత్ర రాజ్యాలలో బ్రిటిషు నైతికబలాని కేమైనా భంగపాటు గలిగించేదేమో అంటే, అది కేవలం మస్తిష్క రోగంపున్నవారు నమ్మ వలసిందే కాని మనం విశ్వసించలేము.

పైగా, మన రాష్ట్ర) నిర్మాణావశ్యకతను గురించి సైమను కమిషను ఆనుకూల్యతను సూచించింది; శాసన సభలు ఆమోదించి తీర్మానించిన్నై; దీనికి మన ప్రముఖ రాజకీయ సంస్థలలో, కాంగ్రెసు అశ్వీరచనముంది; ముస్లిం లీగు అభ్యంతరం లేదు; హిందూ మహాసభ సానుతిభూతి వుంది. ఇక నెవరిది అభ్యంతరం?

కనుక, మన రాష్ట్ర) నిర్మాణంవల్ల భారత ప్రభుత్వ పరిపాలనా విధానంలో కొద్దిపాటి అంతర్విభజన జరిగివుండేది కాని,

బ్రిటిషు సామ్రాజ్య ధురంధరుల ధ్యానాన్ని యుద్ధం నుండి మరలించ వలసినంత ఆర్థిక విప్లవాలేమీ తటస్థించేవి కావు; భారతదేశంలో ప్రమాదకరమైన ఎటువంటి రాజకీయ సమస్యలూ ఉదయించేవి కావు! వారి మిలిటరీ చర్చల ప్రసక్తి అసలే వుండేదికాదు; వారి ప్రపంచ వ్యూహాలకు భంగం కలిగేది కాదు; హిట్లరు దుష్ప్రచారానికి ఇది ఏమీ వ్రపయోగించేది కాదు; వారి యుద్ధ వ్యయాన్ని ఒక్క దమ్మిడి ఎక్కువచేసేది కాదు; ఇక నేమిటి మన రాష్ట్ర)

ద్వితీయప్రపంచ సంగ్రామము : ఆంధ్రరాష్ట్రము

నిర్మాణానికి యుద్ధానికి వున్న ఆ అవినాభావ అభేద్య సంబంధం?

మన అమాయకత్వమూ, మన బలహీనతా తప్ప వేరే ఏమీలేదు!

మనం స్వతంత్రతలోచన లేక ఇతరులని సునాయూ సంగా విశ్వసిస్తాము. ఈ యుద్ధ సమయంలో రాష్ట్ర విషయం తలపెట్టడం కూడదని కొందరు మహానాయకులంటే మనం మారుపలుకక తథాస్తు అన్నాం. కాని “ఈ యుద్ధ సమయం లోనే బ్రిటిషు సామ్రాజ్య వివిధ భాగాలలో రాజకీయ పరి వర్తనాలన్ని జరగటంలేదు? అదే విధంగా మా రాష్ట్ర విభజన కూడా ఎందుకు జరగకూడదు?” అని ఒక్కరం అడగలేదు!

మన అమాయకత్వాన్ని ఇంతటితో ఆగనీక, ఇంత కన్న విచారకరమైన ఇంకొక అపోహకి తావిచ్చాము మన పూహ సాధాల్లో! అది ఏమంటే, యుద్ధానంతరం అతి శీఘ్రంగా బ్రిటిషువారు (మనని పిలిచి, స్మరించి) మన రాష్ట్రనిర్మాణం చేసిపెడతారని అనుకొనడం.

కాని ఇది హిమాలయ పర్వత మంతటి భ్రాంతి అని వేరే చెప్ప నక్కరలేదు!

ఎందుకంటే మన కటువంటి అభయహస్తం ద్వం ద్వార్థ రహితమైన తేట మాటల్లో బాధ్యతగల ఏ ప్రభు త్యాధికారి యిచ్చాడు? బ్రిటిషువారి కీ విషయంలో అను

ఆంధ్రవిప్లవం

కూల నిశ్చయముంటే, యుద్ధ సమయంలోనైనా వారు మన కోరిక సఫలపరచేవారే ; లేక బడ్జెటు విడదీయమన్న ఆంధ్ర మహాసభ వారి అతి సామాన్యమైన విజ్ఞాపననైనా మన్నించి వుండేవారే ; లేక కనీసం యుద్ధానంతర పునర్నిర్మాణానికై ఏర్పడ్డ అసంఖ్యోపసంఘాలలో మన రాష్ట్ర విభజన నిమిత్తం కూడా ఏదో ఒక పుపసంఘ నియామకం జరిగివుండేదే! కాని మచ్చుకైనా అటువంటి సన్నాహ మేమీ కనుపించలేదు.

ఇది సాధారణమైన భ్రాంతికాదు. యుద్ధానంతరం మన ఆశ సఫలమౌతుందని అంధవిశ్వాసంతో నిశ్చింతి తులమై వుండిపోయాం కాని, ఒకవేళ విఫలమైతే ఏమి జెయ్యాలని ఒక్క అడుగు దూరద్మప్తితో ఆలోచించలేదు. అందుచేత యుద్ధం ముగిసినపిదప మళ్ళీ కింకర్తవ్యతా మూఢులమై, మహాజర్లతో, విజ్ఞాపనలతో, కాంగ్రెసు వర్కింగు కమిటీ దగ్గరకు రాయబారాలతో, అరవ ప్రధాని ఇచ్చే హామీలతో సంతృప్తి పడడంతో పని ప్రారంభింప వలసిన స్థితిలోనే మనం వుండడం తటస్థించింది.

ఇటువంటి మానసికావస్థని కేవలం భ్రాంతి అనడానికి వీలులేదు : ఇది జాతిని అలసత్వంలో ముంచి నిర్వీర్యపరచే బహు ప్రమాద భరితమైన ఒక గుణదోషం!

ఏపనీ చేయలేని అసమర్థులం గనుక వారు మనలని నిర్నిమిత్తులుగ, మన సమస్యలని అతి అప్రధానాలుగ తోసి వేశారు కాని,

మన అందరిలో రాష్ట్రావేదన తీవ్రరూపం చాల్చి ప్రజ్వలిస్తూవుంటే, మనలో నూటికి పదిమంది చొప్పున (30 లక్షల మంది) రాష్ట్రంకొరకు ఆహుతి కాదలచుకొని, ఒకే ఒక నాయకుడి ఆజ్ఞానుబద్ధులై, సర్వానికి సంసిద్ధులై నిలుచుంటే,

ఈ యుద్ధానసరాలన్నీ ఆవిరిలాగ ఒక్క దెబ్బలో ఎగిరిపోయేవి కావూ? మనం అడగకుండానే ఆంధ్రరాష్ట్రం ఒక్క అర నిమిషంలో ఊడిపడేది కాదూ?—

రాష్ట్రనిర్మాణానికి యుద్ధసమయంలో మనకున్న అనర్హతగాని, యుద్ధానంతరం మనకు వచ్చిపడ్డ యోగ్యతగాని ఏమీలేదు.

అప్పుడుగాని ఇప్పుడుగాని బ్రిటిషు ప్రభుత్వం, తనకు ఏదైనా అవసరమైతేనో, లేక మన ఒత్తిడివల్ల అనివార్యమైతేనో తప్ప, తనంతట తను మన రాష్ట్రాభ్యుదయానికై ఏమీ తాపత్రయపడదని స్పష్టంగా తెలిసికొని, మనం దానికి ప్రతిక్రియయైన కార్యక్రమం ఆలోచించి ఆచరణలో పెట్టడం సముచితం.

దానికి, ఆజ్ఞలకొరకు, కాంగ్రెసు లేక ప్రభుత్వం వైపు చూచే మనస్తత్వం పూర్తిగా నశించి, దాని స్థానే, “కాంగ్రెసు వద్దన్నా, ప్రభుత్వం ఇవ్వనన్నా, బ్రహ్మదేవుడు అడ్డుపడినా, నేను సర్వంగ సమగ్రమైన నా ఆంధ్రరాష్ట్రాన్ని సృష్టించి పెంపొందించి తీరుతాను” అనే దృక్పథంగల

అంధవిప్లవం

అంధ్ర వీరులు మనలో అసంఖ్యాకంగా పెరిగిపోవాలి. అంధ్ర మహాసభ అటువంటి వారికే స్థానమిచ్చి అటువంటి వారి చేతనే నడుపబడాలి. వారందరూ ఇదే జీవితప్రధానాశయంగా గల ఒక నాయకుడి వెనుక నడవాలి.

అటువంటి అంగనిర్మాణమే మన కెప్పు టికై నా మోక్షదాయకం : అదే మనకు యధార్థశక్తి, మన అసలైన చైతన్యం—అని మనం గ్రహించాలి. అంధ్రమహాసభ దాని సృష్టికీ, పెంపుకీ పూనుకోవాలి.



(౧౧) పాకిస్థానము : ఆంధ్రరాష్ట్రము

మనకు పాకిస్థాను సమస్య లేనే లేదని మన భ్రాంతి !

అది మహమ్మదీయు లధిక సంఖ్యాకులుగావుండే బెంగాలు, పంజాబు మొదలైన రాష్ట్రాలకేగాని మనకు కాదు; మన మొత్తం జనాభాలో ముస్లిం మిత్రులు షుమారు నూటికి పదిమంది మాత్రమే; వారైగా మనతో సోదరభావంతో మెలగుతూ వుంటారేగాని మాతృగర్భ విచ్ఛేదనానికి పూనుకొనే దృక్పథం వారిలో బొత్తుగాలేదు. కనుక పాకిస్థానువిషయమై మనం నిర్విచారులమై, గుండెల మీద చేయి వేసికొని నిద్రించవచ్చునని ఆంధ్రమహాసభా ధ్యక్షులమొదలు అవ్యక్త జటవిక ప్రజలవరకూ దాదాపు అందరికీ ఒకటే అభిప్రాయం !

కాని నిజంనూత్రం ఈ సూహాకి అవతలి వైపునవుంది!

హైదరాబాదు సంస్థానం వైపు ఒకమారు దృష్టిని మరలిస్తే ఈ విషయం బోధపడుతుంది.

ఈ రాష్ట్రంలో స్థూలంగా నూటికి ౮౬ మంది హిందువులు, ౧౧ మంది మహమ్మదీయులు, 3 గురు ఇతరులు.

కాని పెద్ద ఉద్యోగాలలో నూటికి షుమారు ౯౫ మహమ్మదీయులవి, పేరెన్నికగన్న పెద్ద జాగీర్లలో నూటికి ౭౦ వారివి. ప్రభుత్వ కార్యనిర్వాహక వర్గంలో గి స్థానాలు వారివి; ౧ హిందువులది. నూతన సంస్కరణల ప్రకారం

కూడా శాసనసభలో నూటికి ౫౦ స్థానాలు వారివై యుం
డటం విధి.

ప్రతి ప్రభుత్వ శాఖాధికారి ఒక మహమ్మదీయుడు,
మిలిటరీ పోలీసు శాఖల విషయం చెప్పనే అక్కరలేదు ;
అవి యించుమించు ఆపాదమ స్తకమూ వారి హస్తగతము,
ఇక ప్రముఖవ్యాపారసంస్థలలో వారిది పైచేయి ; ప్రధాన
పరిశ్రమలలో వారిది నాయకత్వము ; వార్తా పత్రికా ప్రచు
రణంలో వారిది ప్రాజాపత్యము ; రేడియో కార్యాలయంలో
వారిది పలుకుబడి.

ఉస్మానియా విశ్వవిద్యాలయం ఉర్దూమయం. హై
స్కూళ్ళలోకూడ పాఠం బోధించవలసింది ఉర్దూలో : చివ
రకు ప్రాథమిక పాఠశాలల్లోకూడ ఉర్దూ ప్రవేశపెట్టవలెనని
ప్రయత్నం ! విశ్వవిద్యాలయంలో సగం కన్న ఎక్కువమంది
ముస్లిం విద్యార్థులు. అందులో, ఏ కారణంచేత నేమి,
ప్రవేశం లభించక అనేక హిందూబాలురు ఇతర విశ్వవిద్యా
లయాలకు పోవలసిన కడగండ్లు ! విదేశ విద్యార్థి వేతనాలకు
ముస్లిం విద్యార్థులు వారసులు. అందుచేత చదువు ముగించి
తిరిగి వచ్చినపిదప పెద్ద ఉద్యోగాలు వారికి !

హిందూమత ఎండోమెంటు సలహాసంఘంలో
హిందూ ముసల్మానులది సరిసమాన సంఖ్య ! మశీదులు నవ్వ
చైతన్యంతో కళకళలాడుతూవుంటే, దేవాలయాలు శిథిలా
వస్థలో మాటుపడి పోతూవుంటై. విశ్వవిద్యాలయంలో,

పాకిస్తానము : అలప్ర రాష్ట్రము

ప్రజోద్యాలాలో, పట్టణం పరిగిన కొత్త పేటలలో, ప్రతి సవ్యసార్వజనిక సంస్థ సమీపంలో మశీదులేగాని మచ్చుకైనా దేవాలయాలు కనుపించవు.

వారములో 'జుమ్మా' (శుక్రవారం) ప్రభుత్వ సెలవు దినము. మహమ్మదీయుల పండుగల సనుసరించి కచేరీలు పనిచేసేకాలం మారుతూ వుంటుంది. వారి రంజాన్, మొహర్రం పండుగలకు వరుసగా ౧౧ రోజులు సెలవులు. మన దసరా, దీపావళీలకు రెండేసి రోజులు. నడి బజారులో వున్న మశీదుముందు పట్టపగటివేళ కూడా హిందూ మేళము వినిపించకూడదు; కాని రంజాను నెల ౩౦ రాత్రులూ, మహమ్మదీయులను మేల్కొల్పే డప్పుల పూరేగింపులు తెల్ల వారుజామున రెండుగంటలనుంచీ హిందువులకు నిద్రపట్టకుండా చేయవచ్చు! ప్రభుత్వభాష ఉర్దూ. రాజ దర్బారులో, ప్రభుత్వ కార్యాలయాలలో, విశ్వవిద్యాలయ విద్యార్థులలో, చట్ట సమ్మతమైన వేషము, మహమ్మదీయ వేషము (షేర్వాణీ, టోపీ). హిందూ పద్ధతి (ఫోవతి, ఉత్తరీయము) నిషిద్ధము! ఏవైపు చూచినా ముస్లిం వేషము; ఏమూల విన్నా ముస్లింభాష; ఏవీధి కేగినా ముస్లిం సంస్కృతి; ఏది కోరుకొన్నా ముస్లిం నాగరికత!

ఇన్ని మాటలెందుకు? 'ఇది ఒక ముస్లింరాజ్యము' (Islamic State) అని ప్రభుత్వ ప్రకటన!

దీనినంతటిని ఏమంటారు? ౮౬% హిందువుల నడిగడ్డ మీద యీ ౧౧% మహమ్మదీయుల విశ్వతాండవానికి ఏమనిపేరు ?

అనుమానమెందుకు ? ఇది ఆ పాకిస్థాన్ కబంధుని దక్షిణహస్తం ! ఇది జిన్నా నిర్వచించలేని, గాంధీ ఊహించలేని ఆ అదృశ్యరాజ్యాంగంయొక్క ప్రత్యక్షస్వరూపం !

కాని ఒకటే భేదముంది. జిన్నా పాకిస్థానము ముస్లిం లభికసంఖ్యాకులుగనున్న ప్రాంతాలకు; ఇది ముస్లింలు అత్యల్ప సంఖ్యాకులై వున్నచోట ! ఔత్తరాహులు వారి పాకిస్థానము ఎప్పుడో రాగలదని అలజడి పడుతున్నారు; మనము ఈ పాకిస్థానము ఎప్పుడో వచ్చి పాదుకుపోయివున్నా నిర్విచారుల మై వున్నాము !

హైదరాబాదులో వున్న మహారాష్ట్ర కర్ణాటకులకు లేని ఈ విచారం మన కెందుకని అడగవచ్చు.

వారికీ వుంది. కాని అంతకన్న ముఖ్యమైన కారణ మేమంటే, నిజాంరాష్ట్రంలో ఆంధ్రులసంఖ్యాబలము అందరి కన్న ఎక్కువ. అందుచేత అక్కడి ఈ సప్తతాంబూలము పరిగ్రహించడంలో మనమే శ్రేష్ఠభ్రాతలము !

అయితే ఈసమస్య నెదుర్కొనే మార్గమేమిటి ?

భారతప్రభుత్వం ఈ సందర్భంలో జోక్యం కలిగించుకొనడం అసంభవం. తమ “ విశ్వసనీయుడైన మిత్రుని”

పాకిస్థానము : ఆంధ్ర రాష్ట్రము

సంబంధించిన ఇంతటి ప్రధానవిషయంలో ఏవిధమైన చర్య తీసికొనడానికి బ్రిటిషువారు సాహసించరు.

కాంగ్రెసును నమ్ముకొంటే బ్రిటిషు ఆంధ్రులమైన మనకే స్వరాష్ట్రము ఎండుమావులై పోతోంది. ఇక తెలంగాణాప్రజల స్వపరిపాలననుగురించి వేరే చెప్పనవసరంలేదు.

కనుక ఎవరు ఉద్ధారకులు? ఈ భారం మోయగల, మోయవలసిన వారెవరు నిజంగా?

భారతజాతీయతకు భంగము వాటిల్లనీయని ఆంధ్రోద్ధరణమే తన జీవితాశయమైతే, ౯౦ లక్షల తెలంగాణాప్రజల దుర్దశను గురించి తాపత్రయపడవలసిన అవసరం ఆంధ్ర మహాసభ కెంతైనావుంది.

కాని ఈసంస్థ కాంగ్రెసుప్రతిబింబము. శ్రీ కృష్ణుని నిర్యాణానంతరము అర్జునుడు నిర్వీర్యుడైనట్లు, కాంగ్రెసు శక్తిని తననుండి ఉపసంహరిస్తే, ఆంధ్రమహాసభ నామ మాత్రావశేష మాతుంది.

కాని అల్లా కాకుండ తనకొక విశిష్టకార్యక్రమం, ఊరూర శాఖలుగల అంగనిర్మాణం, తనసందేశప్రచారార్థమే నడుపబడు వార్తాపత్రికలు, తన ప్రత్యేక స్వచ్ఛంద సేవకదళం, స్థానికసంస్థలలో, శాసనసభలలో తన ప్రతినిధులు, మొదలైన హంగులను ఆంధ్రమహాసభ ఈపాటి కేర్పరచుకొన్నట్లయితే, దేశంలో తనశక్తి గణనీయమైయుండేది.

ఆంధ్రవిప్లవం

స్వదేశసంస్థానాల అంతఃపరిపాలన సందర్భంలోనేమి, భాషాప్రయుక్తమైన సమగ్రరాష్ట్రాల నిర్మాణం విషయంలోనేమి, కాంగ్రెసు జోక్యంకలిగించుకొనేస్థితి ఇప్పట్లో రాక పోవచ్చు. కనుక ఈ రెండు సమస్యల సమ్యక్స్పృహరానికి మదరాసు శాసనసభలో ఆంధ్రకాంగ్రెసు నాయకులకన్న ఆంధ్రమహాసభ ప్రతినిధులే సమర్థులు కాగలరు. వారి శక్తికి గూడ మించి ప్రత్యక్షచర్య లవసరమైనపుడు మహాసభ క్రమశిక్షణలో పెరిగే స్వచ్ఛందసేవకదళం రణరంగంలో ప్రవేశించగలదు.

ఆంధ్రపాకిస్థానువిచ్ఛేదనావశ్యకత అనే వ్యాజం చేతనైనా, “స్వదేశసంస్థానాలలో స్వయంపరిపాలన” అనే ఉద్యమానికి నాయకత్వం వహించి, ఆంధ్రమహాసభ అఖిల భారతఖ్యాతి గడించగల అవకాశం యిప్పటికీ వుంది.



(౧౨) పరిశ్రమలు - ఆంధ్రరాష్ట్రము

పాశ్చాత్య ప్రపంచానికి భారతదేశం ఎంత వెనుకపడి వుందో, భరతఖండంలో ఆంధ్రభాగం అంత అడుగు మెట్టున వుంది.

ప్రపంచంలో తయారయే ప్రతి వస్తువూ - ఆహార పదార్థం మొదలు ఆయుధసామగ్రి వరకూ-, ప్రచారం లోకి తీసికొనిరాబడే ప్రతి కొత్త ఆలోచనా - అట్లాంటిక్ ఛార్జరు మొదలు అణువుబాంబు వరకూ-, మానవ కళ్యాణానికి తోడ్పడే ప్రతి సూతన విజ్ఞాన గ్రంథమూ - బాలశిక్ష మొదలు బ్రహ్మజ్ఞానదీపికవరకూ-, అన్నీ పాశ్చాత్యుడు ప్రసాదిస్తేనే గాని భారతావనికి మోక్షం లేదు!

హిందూదేశంలో ఆంధ్రరాష్ట్ర విషయం కూడా అంతే. వస్తువులు, ఊహలు, నాయకులు, సమస్తమూ యిక్కడికి దిగుమతేగాని, ఇక్కడినుంచి ఎగుమతి అన్నమాట లేదు! మనకు వస్త్రాలొకడు, అలంకరణ సామగ్రి ఇంకొకడు, ఔషధాలు వేరొకడు, ఇల్లా ప్రౌఢున మొహంపుల్ల మొదలు రాత్రి దీపపుప్రమిద వరకూ, అన్యరాష్ట్రీయులు అందిస్తేనే గాని మనకు రోజు గడవదు. అంతేకాదు: కాంగ్రెసు మొదలు కమ్యూనిస్టుపార్టీ వరకూ గల సకల రాజ

ఆంధ్రవిప్లవం

కీయ కక్షలూ, వాటి నూతన సిద్ధాంతాలూ, వాటి ప్రచారక గ్రంథాలూ, వాటి ప్రధానకార్యాలయాలూ, అన్నీ పరరాష్ట్రాలని తమ మాతృస్థానంగా చేసికొని, మన ఆంధ్రదేశంలో వలసలేర్పరచుకొన్నవే గాని, ఇక్కడి నుంచి నది అటు ప్రవహించినదెప్పుడూ లేదు! చివరకు రామకృష్ణపరమహంస మొదలు సాయిబాబావరకు గల మత ప్రవక్తలుగూడ మనకు పైనుండి రావలసిందే!

ఏమిటీ చిత్రం! ఇతరులు మనకంటే అంత మేధావంతులూ? మనలోవలె ఐక్యతాభంగం కలుగజేసే కులకక్షలూ, మత విద్వేషాలూ వాళ్ళలోకూడా లేవా? మనకున్న నైసర్గికసంపదకన్న వారిదేవిధంగానైనా గొప్పదా? బ్రిటిషుప్రభువులు పక్షపాతం వహించి మనల నణగద్రొక్కి వారిని ప్రోత్సహిస్తున్నారా? మరి ఏమీలేనప్పుడు, అన్యరాష్ట్రయులకూ మనకూ మధ్య ఇంత తారతమ్యం ఎల్లా వచ్చింది?

జాతీయ ఔన్నత్యానికి అవసరమైన స్వతంత్రతలో చనా, దీక్షా, మనలో బాత్తుగా లేనిమాట వాస్తవం! కాని మన నిమ్నస్థితికి ఇంకొక ముఖ్యకారణం కూడా వుంది. అది ఏమంటే, పారిశ్రామికంగా మనం ఏమీ అభివృద్ధికాకపోవడం.

దేశంయొక్క అన్ని ఔన్నత్యాలకీ ఆధారభూతం పారిశ్రామికాభివృద్ధి. భారీపరిశ్రమలకి ఆటపట్టిన ఏ రాష్ట్రమైనా ఇతర రాష్ట్రాలకు తనదొక దమ్మిడిపోనివ్వ నవసర

ముండదు సరికదా, వాటినుండి నిరంతర కనకవాహినిని తనవైపు ప్రవహింపజేసికోగల్గుతుంది. ఈ ప్రవాహం కుబేరుని మరింత కుబేరునిగా, కుచేలుని మరింత కుచేలునిగా చేసి వదలిపెడుతుంది! దీనివల్ల పారిశ్రామిక రాష్ట్రానికి జీర్ణముకానంత ధనం పోగై, దానితో అది తనయాజమాన్యం క్రింద క్రొత్త పరిశ్రమలో, క్రొత్త వైజ్ఞానిక కళా కేంద్రాలో, క్రొత్త రాజకీయ కక్షలో లేవదీసి తన నాయకత్వము వహించడమూ,—కృషివల రాష్ట్రం తన కున్న భూస్వామ్యము కూడా పారిశ్రామికన కమ్ముకొని భుక్తికిలేని నిరుపేదగా మారి, పారిశ్రామికకుడు విధించే ఏ వరతుమీదైనా అతని దగ్గర సేవకావృత్తి కొప్పుకొనడం తప్పిస్తుంది. ఇక ఈ పరిస్థితులలో 'విస్సన్న చెప్పిందే వేదము' కాక ఏమాతుంది? అన్ని విషయాలలోను పారిశ్రామిక రాష్ట్రానిదే పైచేయి. దానిమాటే వేదవాక్యము; దాని నడకే నాయకత్వము!

దీనినిబట్టి వాటి నాయకత్వము డంబాచారమనీ, వాటి ఘనత మిథ్య అనీ, ఎన్నటికీ అర్థంచేసికోకూడదు. నిజానికి వాటిలోనే ఎక్కువ గొప్పతనం పుట్టి పెరిగే అవకాశాలుంటై. ఎందుచేతనంటే, పారిశ్రామిక రాష్ట్రాలు 'రెక్తాడిన గాని డొక్కాడని' కష్టజీవులనే గాక, యావజ్జీవమూ రాజలాంఛనాలతో విరామమనుభవింప గల ఆగర్భశ్రీమంతల నందరినో తయారుచేస్తూవుంటై. వారిలో కొంద

రై నా తమ కాలాన్ని వ్యర్థపుచ్చక ఉన్నత విద్యల నభ్యసించి, తమ అభిమాన శాస్త్రాలలో పరిశోధనలు సలిపి, విదేశ సంచారాలుచేసి, దేశనాయకత్వానికి విధిగా అర్హులయ్యేవంటారు.

అదీగాక, పరిశ్రమలున్న చోటనే పెద్ద పట్టణాలు అభివృద్ధి అవుతవి. వాటితో ఆధునిక నాగరక జీవితమూ, దాని కష్టసుఖాలూ, వాటివల్ల ఏర్పడే క్రమశిక్షణా, పెంపొందుతవి. విశ్వవిద్యాలయాలుగాని, విమానాశ్రయాలుగాని అక్కడే ఏర్పడాలి: సరేంద్రమండలి సమావేశాలుగాని, బ్రేడ్ యూనియన్ కాంగ్రెసులు గాని అక్కడే సమకూడాలి; విదేశ వ్యవహారాలుగాని, వివిధాయుధ సంఘర్షణలుగాని అక్కడే జరగాలి. కనుకనే నాగరక జీవితంలో వుండే అపైశ్వర్యాలూ, సకల సమస్యలూ, పారిశ్రామిక ప్రాధాన్యతగల నగరాలలో కనుపిస్తూవుంటవి. ఇక ఆధునిక యుగ నాయకత్వము ఆ నగరాలనుండి బయలుదేరడంలో ఆశ్చర్యం ఏముంది?

అదేవిధంగా ఆంధ్రుల విశిష్టత అభివృద్ధిపొంది, పరరాష్ట్రాలలోకికూడా మన నాయకత్వం వ్యాపించాలంటే, కేవల మాంధ్రులదై హిందూదేశంలో ప్రథమక్రేణికి చెందిన ఒక మహానగరమూ, దానిలో విధిగా ఒక ముఖ్య అంగమై కనుపించే మొదటి తరగతి ధనికవర్గమూ, కనీసం ఒక్కచోట

నైనా తయారుకావాలి. దాని కంతటికీ భారీ పరిశ్రమల వ్యాప్తి కీలకం.

మనలో స్వతంత్రతలోచనవుంటే, - బెంగాలుహిందువులకూ, పంజాబుశిక్కులకూ, అఖండ హిందూస్తానము ఎటువంటిదో, మనకు పారిశ్రామిక విప్లవం అటువంటిది! కాని ఎప్పుడైనాగాని వారి పాకిస్థాను ఖండన నినాదం ఇంత దూరానవున్న మనకు, ఇక్కడ వినుపిస్తూండేగాని, మన పారిశ్రామిక హైన్యతా నిర్మూలనాన్ని గురించి మనం వేసే కేక వారి కేమాత్రం వినిపిస్తోంది? కనీసం అది మన ఆంధ్ర రాష్ట్రంలో నైనా వినిపిస్తోందా? అసలు ఆ కేక వేసేవాడున్నారా?

ఇంత తాపీగా కూర్చోనడానికి మన తెలుగుసీమ ఏ నీతిలోవుంది? ఇతరులు మిల్లు గుడ్డలతో మనని దోచుకొని పోతువుంటే మనం తక్కి ప్రత నిష్ఠా గరిష్ఠులమై వున్నాం! వాడు రైల్వే ఇంజన్లు తయారు చేస్తూవుంటే, మనం రెండొడ్డ బండ్ల పందెములతో కాలక్షేపం చేస్తున్నాం! వాడు విమాన నిర్మాణానికై యత్నిస్తూవుంటే, మనం అవి పైన ఎగుడుతే చూడగలిగే భాగ్యానికై నిరీక్షిస్తున్నాం! ఇక మనలో మహానగరాల్లా అభివృద్ధి కాగలవు? కోటిశ్వరుల్లా వుట్టగలరు? పరిశ్రమల వ్యాప్తివల్ల దేశానికి సహజంగా లభ్యమయ్యే ఆర్థిక వైజ్ఞానిక రాజకీయాది విషయాల్లో

నాయకత్వానికీ, మనకూ మధ్యనున్న అంతరమెల్లా సమసి పోగలదు ?

ఇంతటి ఘనకార్యం ఒక్కపూటలో కాగలదికాని, ఒక్కరివల్ల సాధింప తగ్గదిగాని కానిమాట వాస్తవం. దీని కంతటికీ రాష్ట్రనిర్మాణం అత్యంత ప్రయోజనకారి అన్న మాటకూడా నిశ్చయం. కాని అంతవరకూగాని, రాష్ట్రం సమీప భవిష్యత్తులో ఏర్పడని పక్షంలో అది తేలేవరకూ గాని, అగకుండా మన పారిశ్రామికోద్యమం నిర్నిరోధంగా పోగిపోవా లన్నమాట అన్నిటికన్న నిర్వివాదాంశం. పత్రికల ప్రచారంవల్ల నేమి, నాయకుల ప్రబోధంవల్ల నేమి, అభ్యుదయ సంస్థల నిర్మాణకార్యక్రమం వల్ల నేమి, ఈ విషయంలో విప్లవాత్మకమైన ప్రయత్న మెంతైనా జరగవలసిన అవశ్యకత వుంది.

ఆంధ్రుల “సర్వతోముఖాభివృద్ధి” మాట యెల్లా శున్నా, ఇటువంటి ఒక్క విషయంలోనైనా, ఆంధ్రమహా జాతి తగినంత కృషిచేస్తే, దాని ఉనికి కొంతవరకూ సమర్థవీయ మౌతుంద.

(౧౩) చెన్నపురి - ఆంధ్రరాష్ట్రము

చారిత్రక నిదర్శనా లెన్నెనా చూపవచ్చు; భూగోళ శాస్త్రరీత్యా ఎన్ని కారణాలైనా చెప్పవచ్చు; జనాభా లెక్కలు తప్ప, లేకపోతే అక్కడ ముస్మాతికభాగము ఆంధ్రులని వాదించవచ్చు; దాని అభివృద్ధికై చేసిన కృషిలో, దాని గౌరవప్రతిష్ఠలకై సల్పిన త్యాగములో మనమే అగ్రగణ్యులమని ఎలుగై త్రిచాటవచ్చు; కాని ఒక నగ్నసత్యాన్ని మాత్రం మన మందరమూ గుర్తించకతప్పదు. అది ఏమంటే,

అక్కడి ప్రస్తుత ఆంధ్రతమిళ శక్తుల తార తమ్యా లను పరిశీలిస్తే, మద్రాసు అరవపట్టణమని ఎటువంటి వాడి కైనా స్ఫురిస్తుంది !

స్తేషనులో దిగింది మొదలు ఎటుబోయినా అరవభాషే వినిపిస్తుంది; ఎటుచూచినా గూడకట్టే కనుపిస్తుంది; ఏ ప్రకటన బల్ల చూచినా అరవలిపే గోచరిస్తుంది; ఏ పూటకూటింటికి వెళ్ళినా అరవభోజనమే ! ఏ సినీమాకు, ఏ గానసభకు పోయినా అరవచిత్రమే, అరవయాజమాన్యమే ! పాఠశాలలు, గ్రంథాలయాలు, ఉపన్యాసమందిరాలు, కళాక్షేత్రాలూ వారివి ! ఉన్నత ప్రభుత్వోద్యోగులందరూ వారు ! పేరెన్నిక గన్న లాయర్లు, డాక్టర్లు వారు ! వణిక్కిఖామణులు, పారిశ్రామిక నాయకులు వారు ! ఇంత ఎందుకు ? కొత్తగా చెన్న

పురి చూడవచ్చినవారికి, కూలీ మొదలు కు బేరుడివరకూ, దాదాపు అందరూ, అరవవారుగానే కనుపిస్తారు !

ఇక అది ఆంధ్రనగరమని మనమెంతడాంబిక ప్రచారం చేస్తేమటుకు ఎవరు నమ్ముతారు ?

నిజానికి చెన్నపట్టణంయొక్క ఆవశ్యకత అరవవారి కన్న మనకే ఎక్కువ వుంది. ఆధునికయుగంలో ఒక జాతియొక్క నాగరికత, అది నిర్మించిన పట్టణాలూ, వాటిలో వున్న దాని ప్రజానీకంయొక్క బౌద్ధత్యమూ విశిష్టతలలో ప్రతిఫలిస్తూ వుంటుంది. అల్లా తమిళజాతీయ విశిష్టతని ప్రస్ఫుటం చేసే పెద్దనగరాలు, కొన్ని లక్షల జనాభాలు గలవి, కనీసం రెండుమూడైనా ఉన్నై. అందుచేత మద్రాసు వారి చేతినుండి జారిపోయినా వారంతగా విచారించవలసిన పని లేదు.

కాని మన అక్కరమాత్రం వేరు. పెద్ద పట్టణాల ప్రసక్తి వస్తే మనకు మద్రాసు తప్ప దిక్కులేదు. భవిష్య దాంధ్రరాజధానిగా ఎంచుకోబడే బెజవాడకు భారత ప్రధాన నగర శ్రేణిలో స్థానం లభించడం ఇప్పట్లో అసంభవం. కనుక, ప్రాదేశికంగా కేంద్రస్థానం ఆక్రమింపకపోయినా, ఆర్థిక తాజకీయ వైజ్ఞానిక పారిశ్రామికాది సమస్త పుణ్యమాలకూ, కనీసం కొన్ని పుష్కరాలవరకైనా మద్రాసు మనకు ప్రధానాధారంగా వుండకతప్పదు. ఇంకా కొన్ని దశాబ్దులవరకూ

చెన్నపురి - ఆంధ్రరాష్ట్రము

ఆంధ్రేతరులందరూ ఆంధ్రజాతియొక్క మీగడతరకలకై మద్రాసులోనే వెతుకుతూ వుండడం కూడ సహజమూ సమంజసమూను. కనుకనే మనకు మద్రాసు యొక్క ప్రాముఖ్యత !

అయినదానికీ, కానిదానికీ మనం అరవవారిని ద్వేషించి, దూషించి ప్రయోజనంలేదు. మనకు తెలివి తేటలూ, కార్యదీక్షా వుండి, మనం ప్రయోజకులమై ఔన్నత్యం పొందుతామంటే వారెన్నఱూ మనల నాపలేదు. స్వజాతీయాభివృద్ధికై ఎవరికి చేతనైనంత వారు యత్నించడంలో, ఇతరులని మోసగించి దురాక్రమణ చేయనంత వరకూ, తప్పేమీలేదు. అట్లా ఆంధ్ర తమిళ ప్రాంతాలకు దాదాపు సమానదూరంలో వున్న మద్రాసు నగరంలో ప్రాబల్యం సంపాదించడానికి అరవ తెలుగులకు దాదాపు సమానావకాశాలున్నై. అయినప్పటికీ అక్కడ వారికి మనకూ గల పలుకుబళ్లలో ఇంతటి వ్యత్యాసం వున్నదంటే తప్పేవరిది ?

వారు సకలప్రయత్నాలూ చేసి, అష్టకష్టాలూ పడి అక్కడి ప్రభుత్వోద్యోగాలలో అత్యధికభాగం తమ హస్తగత మయ్యేటట్లు చేసికొన్నారు. తమ పరిశ్రమల నన్నిటినీ చాలవరకు అక్కడనే స్థాపించి తమ ఆర్థికస్థితిని పలుకుబడిని సుస్థిరం చేసికొన్నారు. తమిళుడ నని చెప్పుకొనివచ్చిన ప్రతి

పురి చూడవచ్చినవారికి, కూలీ మొదలు కుబేరుడివరకూ, బాదాపు అందరూ, అరవవారుగానే కనుపిస్తారు !

ఇక అది ఆంధ్రనగరమని మనమెంతజాంబికప్రచారం చేస్తేమటుకు ఎవరు నమ్ముతారు ?

నిజానికి చెన్నపట్టణంయొక్క ఆవశ్యకత అరవవారి కన్న మనకే ఎక్కువ వుంది. ఆధునికయుగంలో ఒక జాతియొక్క నాగరికత, అది నిర్మించిన పట్టణాలూ, వాటిలో వున్న దాని ప్రజాసీకంయొక్క జౌన్నత్యమూ విశిష్టతలలో ప్రతిఫలిస్తూ వుంటుంది. అల్లా తమిళజాతీయ విశిష్టతని ప్రస్ఫుటం చేసే పెద్దనగరాలు, కొన్నిలక్షల జనాభాలు గలవి, కనీసం రెండుమూడై నా ఉన్నై. అందుచేత మద్రాసు వారి చేతినుండి జారిపోయినా వారంతగా విచారించవలసిన పని లేదు.

కాని మన అక్కరమాత్రం వేరు. పెద్ద పట్టణాల ప్రసక్తి వస్తే మనకు మద్రాసు తప్ప దిక్కులేదు. భవిష్య దాంధ్రరాజధానిగా ఎంచుకోబడే బెజవాడకు భారతప్రధాన నగర శ్రేణిలో స్థానం లభించడం ఇప్పట్లో అసంభవం. కనుక, ప్రాదేశికంగా కేంద్రస్థానం ఆక్రమింపకపోయినా, ఆర్థిక రాజకీయ నైజానిక పారిశ్రామికాది సమస్త పుణ్యమాలకూ, కనీసం కొన్ని పుష్కరాలవరకై నా మద్రాసు మనకు ప్రధానాధారంగా వుండకతప్పదు. ఇంకా కొన్ని దశాబ్దాలవరకూ

ఆంధ్రేతరులందరూ ఆంధ్రజాతియొక్క మీగడతరకలకై మద్రాసులోనే వెతుకుతూ వుండడం కూడ సహజమూ సమంజసమూను, కనుకనే మనకు మద్రాసు యొక్క ప్రాముఖ్యత !

అయినదానికీ, కానిదానికీ మనం అరవవారిని ద్వేషించి, దూషించి ప్రయోజనంలేదు. మనకు తెలివి తేటలూ, కార్యదీక్షా వుండి, మనం ప్రయోజకులమై బౌన్నత్యం పొందుతామంటే వారెన్నడూ మనల నాపలేరు. స్వజాతీయాభివృద్ధికై ఎవరికీ చేతనైనంత వారు యత్నించడంలో, ఇతరులని మోసగించి దురాక్రమణ చేయనంత వరకూ, తప్పేమీలేదు. అల్లా ఆంధ్ర తమిళ ప్రాంతాలకు దాదాపు సమానదూరంలో వున్న మద్రాసు నగరంలో ప్రాబల్యం సంపాదించడానికి అరవ తెలుగులకు దాదాపు సమానావకాశాలున్నై. అయినప్పటికీ అక్కడ వారికీ మనకూ గల పలుకుబళ్లలో ఇంతటి వ్యత్యాసం వున్నదంటే తప్పేవరిది ?

వారు సకలప్రయత్నాలూ చేసి, అష్టకష్టాలూ పడి అక్కడి ప్రభుత్వోద్యోగాలలో అత్యధికభాగం తమ హస్తగత మయ్యేటట్టు చేసికొన్నారు. తమ పరిశ్రమల నన్నిటినీ చాలవరకు అక్కడనే స్థాపించి తమ ఆర్థికస్థితిని పలుకుబడిని సుస్థిరం చేసికొన్నారు. తమిళుడ నని చెప్పుకొనివచ్చిన ప్రతి

వాని యందు స్వజాత్యభిమానం చూపి, వానికి అక్కడ జీవనాధారం కల్పిస్తూ అక్కడి తమ సంఖ్యాబలం అభివృద్ధి చేసికొన్నారు. ఇవన్నీ మన తెలుగువారు కూడా చేస్తామంటే ఎవరు వద్దన్నారు? ఎవరు వద్దనగలరు?

కనుక ఇప్పటికైనా కార్యసాధనకు పూనుకొని చెన్న పురిలో మన పరపతి నభివృద్ధిపరచుకొనడానికి మనం చేయ వలసిన దెంతైనా వుంది.

(౧) మొదట అక్కడి తెలుగువారందరూ తెలుగు భాషనే ప్రధానంగా వాడాలి. ట్రాముబండిలో, బజారులో, కచ్చేరీలో, క్లబ్బులో ఏమైనా సరే అరవవారిచేత తెలుగు మాట్లాడించాలిగాని, మనం అరవం మాట్లాడకూడదు. అక్కడి ఆంధ్రులందరూ ఈ దీక్షబూనితే మద్రాసులో మన పరపతి అమోఘంగా పెరిగిపోతుంది. ఇది అతి సులభమూ, ఆచరణీయమూ కూడాను.

(౨) మిగిలిన పరిశ్రమలవిషయ మెల్లావున్నా, మొదట ఉత్తమతరగతికి చెందిన కాఫీ భోజన విశ్రాంతి భవనాలు కనీసం సగం ఆంధ్రుల వయ్యేటట్లు చూడాలి. అక్కడి ఆంధ్రు లందరూ విధిగా వీటినే ఆదరించాలి.

(౩) పై రెండు విషయాల్నా క్రమంగా నిర్వహింప బడితే, కార్యాధ్యులై గ్రామాంతరాలనుండి అక్కడికి వచ్చే తెలుగువారందరికీ అనుకూలంగానూ ప్రోత్సాహకరంగానూ

పుంటుంది. దీనికి తోడు అక్కడి ఆంధ్రులందరూ, తమ యావచ్ఛక్తిని వినియోగించి, తలా ఒక ఆంధ్రకుటుంబాన్ని జిల్లాలనుండి రప్పించి, దాని కక్కడ స్థిరనివాసం ఏర్పడేటట్టు జేయగలిగితే, మద్రాసులో మనసంఖ్యాబలం బ్రహ్మాండంగా పెరిగిపోతుంది.

(ర) ఇది సాధ్యపడడానికి అక్కడి ఆంధ్రపారిశ్రామికులందరూ తమ సంస్థలలో ఆంధ్రులనే నియమించే దీక్ష బూనాలి. మన నూతన పరిశ్రమలను సాధ్యమైనంతవరకూ అక్కడనే స్థాపించాలి. ఆర్థికస్థితి అనుకూలించే, జిల్లాలలోని క్రొత్తపీడల్లూ, డాక్టర్లూ తమ వృత్తులని మద్రాసులోనే ప్రారంభించాలి. నూతనంగా ఏదైనా స్థిరాస్తి నేర్పరచుకోదలచుకొన్న శ్రీమంతులు దానిని వీలైనంతవరకూ అక్కడే సంపాదించే ప్రయత్నం చేయాలి.

వీటికి తోడు, మనం ఆందోళనచేసి, తెలుగు జిల్లాలలో ఏవూరినుండి అయినా చెన్నపురికి రైలుమీద చౌక ధర టికెట్లు ఇవ్వబడేటట్టు చేయాలి.

(గ) కార్పొరేషనులో సభ్యులు కనీసం సగం మంది శుద్ధ ఆంధ్రులయ్యేటట్టు చూడాలి. దీనితో మ్యునిసిపల్ ఆంధ్ర ప్రాథమిక పాఠశాలలు లేని అనర్థకమే గాక, ఇతర అన్యాయాలుకూడ ఏన్నో చక్కబడగలవు. ఇల్లాగే సమస్త

ప్రభుత్వోద్యోగాలలో మనకు సగపాలు లభించేటట్టు ఆందోళన చెయ్యాలి.

(౬) కేవల మాంధ్రులవే అనదగిన విద్యాసంస్థలూ, వార్తాపత్రికలూ, కళామందిరాలు మొదలైన సర్వజన సంస్థలు, జిల్లాలలో ధనం యాచించి అయినా సరే, అక్కడ సగానికి సగము ఏర్పడేటట్టు చూడాలి.

ఈ ప్రణాళిక బహుస్థుప్తమూ, సూచనా ప్రాయమూను. కాని మనం దూరదృష్టితో, కార్యదీక్షతో ఉపక్రమించవలెనే గాని, ఇంతకన్న విరళమూ, నిర్దుష్టమూ అయిన వాటి నెన్నిటినినైనా సృష్టించవచ్చు.

వీటి నిర్మాణంగాని ఆచరణగాని ఆంధ్రమహాసభ యొక్క కార్యకలాపంలో ఒక ముఖ్యాంశమై యుండవలెననే మాట నిస్సంశయం. వీటివల్లనైనా దానియొక్క వ్యక్తిత్వమూ, మనోస్వాతంత్ర్యమూ కొంతవరకు ప్రకటింపబడగలవు.

(౧౪) శాసనసభా కార్యక్రమము:

ఆంధ్ర రాష్ట్రము.

ఆంధ్రమహాసభ శాసనసభల ఎన్నికలలో ఎండుకు పోటీ చేయకూడదు?

(౧) ఇది ఆంధ్రుల సర్వతోముఖాభివృద్ధికై ఏర్పడినదే కాని, ఒక రాజకీయ కక్షగా తయారు కాదగిన సంస్థకాదన్నది మొదటి అభ్యంతరం

కావచ్చు. కాని ఆ రాజకీయాభివృద్ధి కూడా “సర్వతోముఖాభివృద్ధి”లో ఒక భాగమై ఇమిడివుంది. అంతేకాదు: ఈ రోజులలో రాజకీయశక్తి నవగ్రహాలలో నూర్చుని వంటిది. ఈ ఉత్తమాంగాన్ని ఆధారంచేసికొనే జాతి యొక్క మిగిలిన అవయవాలన్నీ అభివృద్ధి పొందుతూవుంటవని చెప్పవచ్చు. ఒక దృక్కోణాన్ననుసరించి దేశంలో పారిశ్రామిక, ఆర్థిక, జైన్మత్యం కలిగించవలెనన్నా, విద్యాభివృద్ధికి కళావికాసానికీ తోడ్పడవలెనన్నా, నిర్బంధ సైనిక శిక్షణ, యుద్ధశాస్త్ర సాంకేతికవిద్య మొదలైనవాటితో జాతీయ రక్షణశక్తి సభివృద్ధిచేయవలెనన్నా, శాసన సభలో మనకున్న బల మక్కరకు వచ్చినట్లు ఇంకొకటి ఉపయోగపడదు.

ఆంధ్రవిప్లవం

(౨) ఆంధ్రమహాసభ ఏ ఒక్క పక్షానికీ చెందిన సంస్థకాదు గనుక దీనిలో అన్ని పక్షాలవారూ చేరగల్గుతున్నారు. కాని దీనికొక పాక్షిక నియమావళి నేర్పరచి, దీనిచుట్టూ ఉన్నత ప్రాకారాలను నిర్మించామంటే, దీనికి యావధాన్యులకూ ప్రాతినిధ్యం వహించే అవకాశం ఉండదు. అందువల్ల రాష్ట్రవాంఛలో ఇప్పుడు మనకున్న ఐక్యత నశించి మన శక్తి క్షీణించగలదన్నది రెండవ అభ్యంతరం.

కాని ఆంధ్రాభ్యుదయం అభిలషించే ప్రతి రాజకీయ కక్షా దీనిలో స్థానం పొందగలిగేటట్లు ఆంధ్రమహాసభ యొక్క నియమావళి నేర్పరుపవచ్చు. ఉదాహరణకి, “కేవల రాష్ట్రీయ సమస్యల్లో మాత్రమే ఆంధ్రమహాసభ అభిప్రాయాలను మన్నించవలెనన్న నిర్బంధము : మిగిలిన అన్ని సందర్భాలలో ఇందులో చేరే ప్రతి రాజకీయ పక్షమూ తమతమ మాతృ సంస్థల ఆజ్ఞలను పాలించవచ్చు” నన్న సూత్రం వివిధ మతాలవారికీ స్వాగతమియ్యవచ్చు. ఒక వేళ ఇది కొందరిని బెదురుపెట్టి, వారు “ఏవిషయంలోగాని మా ప్రవర్తన మా మాతృ సంస్థల ఆజ్ఞానుబద్ధమై ఉండవలసిందే” అనే పక్షంలో, వారిలో తప్పేమీ వుండకపోవచ్చుగాని, వారు మాత్రం మనకు నిరుపయోగులు! వారివల్ల మన రాష్ట్రీయాశయాలు ఖచ్చితంగా నెరవేరగలవని మన మాశించలేము.

౧౯౩౮ నాటి కాంగ్రెసు ప్రభుత్వంలో ఇదే తటస్థి-
చింది. మద్రాసు శాసనసభలో ఉన్న ఆంధ్ర కాంగ్రెసు
సభ్యులందరూ ఆంధ్రాభిమానులే. కాని వారికి కాంగ్రెసు
కులదేవత. అందువల్ల ఆంధ్రరాష్ట్రం విషయంలో గట్టి
పట్టు పట్టలేక పోయారు. కాని వారే ఆంధ్రమహాసభ ప్రతి-
నిధులై వుండి నట్టేతే కథ ఇంకొకవిధంగా నడిచివుండేది.

(3) రాష్ట్రాభ్యుదయ నూర్గాలని వివిధ కోణాల
నుండి సూచించడానికి మన రాష్ట్రంలోనే అనేక రాజకీయ
పక్షాలుంటూవుంటే, ఇక ఆంధ్రమహాసభ పేరిట ఇంకొకటి
కొత్తగా ఎందుకని మూడవ అభ్యంతరం.

కాని, హిందూ మహాసభ, ముస్లిం లీగూ, నిమ్న
జాతి పక్షమూ, ఇత్యాది సంస్థలన్నీ దేశంలో వర్ధిల్లు
తున్నప్పటికీ, అన్ని మతాల అభివృద్ధికి కృషిచేయ సంక-
ల్పించే కాంగ్రెసు తన ఉనికిని ఉపసంహరించుకొన్నదా!
సకల మత శ్రేయోభిలాషిత్యమే దాని విశిష్టత. విశిష్టత
గల ప్రతి సంస్థకీ ప్రత్యేక జీవనార్హత వుంది. అదే విధంగా
ఆంధ్రమహాసభకీ గూడాను!

ఇంతేకాక ఏ జాతీయాశయ సాఫల్యానికైనా ప్రస్తుత
కాలంలో రెండే రాజమార్గాలు కనిపిస్తున్నాయి; సాయుధంగా
గాని శాంతయుతంగా గాని ప్రత్యక్ష సమరం చేయడము;
లేక శాసనసభా మందిరంలో తగిన సంఖ్యాబలం సంపాదించి
ప్రభుత్వాన్ని హస్తగతం చేసికొనడమూ. కాంగ్రెసు

ఆదిలో ఈ రెండవ మార్గాన్ని తృణీకరించినా, కాలక్రమేణా దీని ప్రయోజనాన్ని గుర్తించి, ఇప్పుడు తన జగన్నాథ రథాన్ని అద్వితీయ ప్రతిభతో ఇటుకూడా నడిపిస్తోంది. ఇక లీగు, హిందూమహాసభ మొదలైన ఇతర సంస్థలు మొదటి మార్గ ప్రసంగాన్ని కలలోకూడ స్మరించక, రెండవదాన్నే అనుసరిస్తున్నై. ఇందరి ఘనులకు ఆమోదకరమైన పద్ధతి మనకెల్లా ఆక్షేపణీయ మాత్రుంది ?

అసలు శాసనసభలను గురించి ఈ వైరాగ్యం మన కెల్లా కలిగింది ? మూడుకోట్ల ప్రజానీకానికి రాజకీయంగా కూడా ఒక అర్హస్థానం సంపాదించడలచే ఆంధ్రమహాసభకు ఇంత ప్రముఖ విషయంలో ఇంత విముఖత్వం కలగడమెల్లా తటస్థించింది ?

ఇది ఆంధ్ర ప్రజాసామాన్యంయొక్క అమాయకత్వానికి ఒక ప్రబల తార్కాణం ! ఆంధ్రత్వాన్ని కాంగ్రెసుతో తాదాత్మ్యం పొందించి, కాంగ్రెసు విజయమే మన కిహపర సాధనమని విశ్వసించుటయొక్క ఫలితం !

“ కాంగ్రెసు శాసనసభలను ప్రవేశిస్తే, ఇక మనం ప్రవేశించవలసిన అవసర మేముంది ? లేక కాంగ్రెసు వాటిని వదలివేస్తే, మనం వెళ్లి మటుకు ప్రయోజన మేముంది ? ” అనే వితండ వాదానికి మనం పూర్తిగా వశపర్తుల మయ్యాము !

కాని ఎంతమాత్రం స్వతంత్రతలో చనాపడులమైనా దీని మర్మాన్ని ఇదివర కెప్పుడో గ్రహించి వుండేవాళ్లము. శాసనసభా ప్రవేశం ఆంధ్రమహాసభలో అపూర్వ ఉత్సాహ ప్రభు మంత్ర శక్తులని ఉద్భవిల్ల జేస్తుంది. అక్కడ దానికున్న సంఖ్యాబలం ప్రజా సామాన్యంలో దాని సిద్ధాంతాలమీద వున్న అభిమతాన్ని ప్రతిబింబింప జేస్తుంది. మహాసభ పేరిట అక్కడ ఒక రాజకీయ కక్ష వుంటే, అది ఆంధ్రోద్యమాని కంతటికీ ఒక ప్రత్యేక గౌరవమూ, వ్యక్తిత్వమూ తెచ్చి పెడుతుంది.

కనుక ఆంధ్రమహాసభకు శాసనసభా ప్రవేశవిషయంలో రెండు అభిప్రాయా లుండవలసిన అవసరం కనుపించదు.

కాని బొత్తుగా అంగబలమూ అర్ధబలమూ లేని ప్రస్తుత అశక్తిస్థితిలో మహాసభ బలవంతులైన ఇతరులతో తలపడి ప్రతి ఎన్నికలలోనూ పోటీచేయడం కేవలం మూర్ఖ సాహసమౌతుంది.

కాని శాసనసభలు అనే ఈ ఆధునిక ఆయుధాన్ని ఏవిధంగానూ మనస్వప్రయోజనానికై వినియోగించుకోలేక పోమరులమై కూర్చుండడంకూడా అసహనీయం.

కనుక మహాసభకు తగిన బలం ఏర్పడేవరకూ చేయదగిన దేమిటి?

ఆంధ్రమహాసభకున్న శక్తి అత్యంత పరిమితమైనా, దాని సంతటిని ఏ కొద్ది స్థానాలలోనో తీక్షణంగా కేంద్రీకరించి, అక్కడనే దాని అభ్యర్థులను గెలిపింప సాధ్యమౌతుందా?

లేక మన ఆశయ సిద్ధికి తోడ్పడగల, దేశానికి అనర్థదాయకముగాని, ఏ ఇతర పక్షాలతోనైనా సహకారంచేసి, వాటిని గెల్పించి, వాటిద్వారా స్వప్రయోజనాన్ని సాధింప వీలౌతుందా? అయితే అటువంటి పక్షాలు ఏవి? వాటితో ఏ ఘరతులమీద ఎంతవరకూ సహకారం చేయవచ్చు? చేయగలం?

లేక వివిధ పక్షాలనుండి అభ్యర్థులు గెలుపొందిన మీదట, (అందరూ ఆంధ్రాభిమానులే కనుక), “ఆంధ్ర రాష్ట్ర సమస్య సందర్భంలో ఆంధ్రమహాసభ అభిప్రాయాన్ని ఆదరిస్తాము.” అన్న ప్రమాణాన్ని వారివద్దనుండి పొందవచ్చునా?

లేక ఇంకేమి చేయవచ్చును? తరచూ ఆవర్తమవుతూవుండే ఈ ఎన్నికలను ఆంధ్రరాష్ట్రాభివృద్ధికి అత్యుత్తమవిధంగా మనం ఉపయోగించుకోగల మార్గమేది?

పై సూచనల కన్నిటికీ అనేక ఆక్షేపణ లుండవచ్చు. కాని ఈ విషయాన్ని సమగ్రంగా చర్చించి ఒక ఆదర్శ ప్రాయమైన నిర్ణయానికి రావడం ఆంధ్రమహాసభయొక్క అతి ముఖ్యమైన విధి అనడంలోమాత్రం సందేహముండదు.



(౧౫) స్వతంత్రభారతము - ఆంధ్రరాష్ట్రము

రాష్ట్రనిర్మాణం మనకు రాజకీయ హోదా నేర్పరుస్తుంది కాని మానసికస్వాతంత్ర్యాన్ని సంపాదించదు. మనకు ప్రత్యేక గవర్నర్లు రావచ్చు; ప్రత్యేక శాసనసభలు తయారు కావచ్చు; ప్రత్యేక న్యాయస్థానాలు అవతరించవచ్చు; ప్రత్యేక రాజధానీనగరమూ, ప్రత్యేక ప్రధాన కార్యాలయాలూ నిర్మింపబడవచ్చు; అంతా నవీనత ప్రత్యేకత లాగ గోచరించవచ్చు. కాని మన స్వభావంలో ప్రత్యేకత లేనపుడు, ఇవన్నీ మన ఇల్లు గుల్ల చేసెందుకే కాని మన నుద్ధరించెందుకు పయోగపడవు.

ఆంధ్రవిశ్వవిద్యాలయం ఇందు కొక నిదర్శనం. ఇది మన ప్రత్యేక విద్యాసంస్థ. దీని నిర్మాణం జరిగి రెండు పుష్కరాలు కావస్తోంది. దీనిమీద ఇంతవరకూ ఎన్నోలక్షలు వెచ్చించాము. కాని ఇది ఏవిధంగా ఆంధ్రుల గౌరవాతిశయాలను విస్తరింపజేసి, ఆంధ్రసంస్కృతియొక్క విశిష్టతని స్పష్టపరుపగలిగింది? ఏవిధంగా ఇది అఖిలభారత విశ్వవిద్యాలయశ్రేణిలో అగ్రస్థానానికై కృషిచేస్తోంది? కాశీవిశ్వవిద్యాలయానికి గల యావద్విందూమండలాన్ని ఆకర్షించే శక్తి దీని కెందు కుండకూడదు? ఉస్మానియా యూనివర్సిటీ వలె దేశభాషలో బోధించేభ్యాతి దీని కెందుకు రాకూడదు?

ఏదో ఒక్కవిషయంలోనైనా ఇతర విశ్వవిద్యాలయాలకు మార్గదర్శకం కాగలసితికి మన మెందుకు నోచుకోకూడదు? ఇక ఏమీలేనపుడు, ఎంతసేపటికీ మద్రాసుయొక్క ఛాయా చిత్రంగా వుండడమే మన ఆదర్శమైనపుడు, మనం మద్రాసు నుంచి వేరుపడడ మెందుకు ?

ఎవరి కరుణావిశేషంవల్లనో మన కొక రాష్ట్ర మంటూ నిర్మింపబడినప్పటికీ, దానిస్థితి ఇంతకంటే భిన్నంగా వుండబోదు. మనరాష్ట్రంయొక్క ప్రత్యేక అవసరాల ననుసరించి, మన అభివృద్ధికి అత్యుత్తమ పద్ధతిని తోడ్పడగల ఒక స్వతంత్రప్రధాన్ని ఏర్పరచుకొనేశక్తి ఎక్కువగా రాష్ట్రనిర్మాణంలో వుండదు; మన స్వభావంలో వుంటుంది. కాని సర్వకాల సర్వావస్థల యందూ ఆజ్ఞలకై ఉత్తరదిక్కుగా చూస్తూవుండే పవిత్ర మనస్తత్వం మనది! ఇక స్వతంత్ర భారతావనిలో ప్రత్యేకిత ఆంధ్రరాష్ట్రంయొక్క స్థితి యెల్లా వుంటుందో చెప్పడ మెందుకు ?

ఒక బిర్లా మనకు మోటాడుకార్లు అమ్ముతాడు; ఒక తాతా మనకు విమానాలు నడుపుతాడు; ఒక హీరా చందు మన నౌకానిర్మాణం గుత్తకు తీసికొంటాడు! ఒక గుజరాతీ మన గుడ్డలు, ఒక బెంగాలీ మన సబ్బులు, ఒక మరాఠీ మన మందులు, ఒక మార్వారీ మన పెట్టుబడులు మనకు అందిస్తాడు. మన కొక గాంధీ అహింసా సిద్ధాంతం ప్రబోధిస్తాడు; ఒక బోసు హింసాకాండలో శిక్షణ గరపు

తాడు, మన హిందువులకు సవర్కారుల దర్శకత్వము; మన ముస్లిములకు జిన్నాల నియంతృత్వము !

దీనికితోడు, ఏ కాంగ్రెసుమీది పరిపూర్ణ భక్తి విశ్వాసాలచేత, ఆత్మప్రయోజనాన్ని విస్మరించి 33 ఏండ్లు ఆంధ్రరాష్ట్రాన్ని నిర్మించుకోలేకపోయామో, ఆ కాంగ్రెసు మీది భక్తివిశ్వాసాలచేతనే, రాష్ట్రనిర్మాణానంతరంకూడ, రాష్ట్రీయశ్రేయోనర్థకాలను పరిగణించక, అఖిలభారత దృక్పథంతో, మనం ఆంధ్రాభ్యుదయాన్ని పరరాష్ట్రీయుల పాదతలం వద్ద బలి ఇస్తాము. నిశ్చయం.

ఆంధ్రరాష్ట్రనిర్మాణం జరిగిననాడు దాని మంత్రివర్గం కాంగ్రెసు చేతిబొంగరమై యుంటుందని మనం సామాన్యంగా విశ్వసించవచ్చు. కాని ఒకప్పుడు రాష్ట్రనిర్మాణవశ్యకతను గురించి సర్, విజయాతో వెళ్ళి సార్ల మెంటరీ రాయబార వర్గానికి నచ్చజెప్పడం కాంగ్రెసు క్రమశిక్షణకి భంగకరమని ఆంధ్రశాసనసభ్యులు తలచినపుడు, ఇంకొకప్పుడు ప్రత్యేకిత ఆంధ్రరాష్ట్ర మంత్రివర్గం మాత్రం ఇంతకంటే ఏమి ఎక్కువ సాహసించగలదు? సరిహద్దునిర్ణాయక సంఘం గంజాం జిల్లా, మద్రాసునగరమూ మొదలైనవాటిలో మన కన్యాయంజేసినా మనం నోరెత్త కూడదు ! పారిశ్రామికంగా అభివృద్ధిచెందిన బౌత్తరాహులు మనని కొల్లగొట్టుకు పోతున్నా మనం కిక్కురుమనకూడదు ! బందరు రేవుగాని,

రాయలసీమగాని, యావదాంధ్రంగాని నిజాముప్రభువు కివ్వ బడుతుండన్నా మనం నిరోధించకూడదు! ఏమంటే, అది కాంగ్రెసు క్రమశిక్షణ! దానికిమించిన పరమార్థ మేముంది మనకు ప్రపంచంలో?

ఇల్లా గుండుసూదులమొదలు నిరంగిగుండ్లవరకు, రాజకీయాలమొదలు మత రహస్యాలవరకు, పిపీలికాదిబ్రహ్మ పర్యంతమూ గల సమస్త వస్తుసముదాయమూ పరరాష్ట్రీయులచేత ప్రసాదింపబడుతుంది. మనది వట్టి ముడిసరకు రాష్ట్రమై, ఆర్థికంగా, పారిశ్రామికంగా, వైజ్ఞానికంగా, సమస్తంగా మనం పరాధీనతలో ప్రథమతాంబూలం పుచ్చు కొంటాము. స్వతంత్ర భారతావనిలో మనదొక రెండవరకపు రాష్ట్రమై, అన్నివిషయాలలో ఇతరులకు వలసభూమిగా తయారౌతుంది!

దీనిని బట్టి ఆంధ్రరాష్ట్రనిర్మాణం అనవసరం అని కాదు : లేక ఆంధ్రరాష్ట్రనిర్మాణంవల్లనే ఈ అనర్థ కాలన్నీ కలుగతవని అంతకంటే కాదు! కాని రాష్ట్రనిర్మాణం మాత్రం సరిపోదు. మన మనస్తత్వంలో తగినంత మార్పు రావాలి. అంతవరకూ ప్రత్యేకిత ఆంధ్రరాష్ట్రం కూడా మనకు పరిపూర్ణ ప్రయోజనకారి కాలేదు. కాని ఆ మనో వైఖరియొక్క పరివర్తనానికై మనం రాష్ట్రనిర్మాణం వరకూ కనిపెట్టుకొని వుండనక్కరలేదు.

ఉదాహరణకి, రాష్ట్రం వచ్చినా రాకపోయినా, ఇతర విశ్వకళాపరిషత్తులలో లేని ఏదో ఒక ప్రత్యేక సదుపాయం కల్పించి ఆంధ్రవిశ్వవిద్యాలయం యావద్భారతావనినుంచీ విద్యార్థుల నాకర్షించి, ఆదాయం, ప్రతిష్ఠా ఎందుకు అభివృద్ధి చేసికోకూడదు? మన వాహినీవారి చిత్రాలు హిందూదేశంలో ఏ ఉత్తమ తరగతి చిత్రాలకూ తీసిపోనివని ప్రఖ్యాతి వహించినై, వీరు హిందీచిత్రాలు తీసి ఇంతకు నూరు రెట్లు ధనం ఎందుకు ఆర్జించకూడదు? మనకు తెలుగు పత్రిక లేన్ని వున్నా మన ఆర్థిక సంపద ఒక చిల్లి గవ్వ పెరగదు; మనం ఆంగ్లపత్రికల నెన్నిటిలో ఇంతరకూ ఎందుకు స్థాపించి వుండకూడదు? దానివల్ల పరభూములకు మన ప్రతిభ కొంత వ్యాపించియుండేదే? లేక కనీసం అన్య రాష్ట్రీయులు ఆంగ్లపత్రికల రూపంగా మనలను దోచుకొనడమైనా కొంతవరకూ అరికట్టబడి వుండేదే! మనం వేరుతెనగ పొట్టు ఒలిచి ఇతరుల కెగుమతిచేసే బదులు, ఒకటి రెండు దుంపనెయ్యి యంత్రాలయాలు నిర్మించుకొని వున్నట్లైతే, జీవనదులవలె స్వర్ణస్రవాతులు మన తెలుగు సీమలోకి ప్రవహిస్తూ వుండేవే!

ఇటువంటి నిదర్శనా లెన్నైనా చూపించవచ్చు. ప్రతి విషయంలోనూ ఇతరులు మనపైన దూకుతున్నారు. ప్రజ్ఞలో పాదు మనకన్న ఏవిధంగానూ ఎక్కువవారు కారు. ప్రతి విషయంలోనూ ఇతరులపై దుమికే ఆపరాక్రమణ

ఆంధ్రవిప్లవం

స్వభావమే వారి నింత ఘనులుగా కన్పింప జేస్తోంది. పరాక్రమణ ఆత్మరక్షణకి ఉత్తమసాధన మన్నది నేటి వ్యాపార నీతి!

ఈ రహస్యాన్ని గుర్తించి, దీనికి అనుగుణ్యంగా మన ప్రకృతిని విప్లవింపజేస్తే తప్ప మన ఆంధ్రులకి మోక్షం లేదు. ఒక్క ఆర్థికంగానే కాకుండా, వైజ్ఞానికంగా, సాంఘికంగా, రాజకీయంగా ఏ వుద్యమంలోనూ, ఏ చిన్నవిషయంలో కూడా “ఆంధ్రు డింకొకరినుండి ఆజ్ఞలను స్వీకరించడు. అతడు స్వతంత్రాలోచనాపరుడు!” అన్న దృష్టితో మనం పని ప్రారంభించాలి. ఇంకొకరి నాయకత్వానికి తన లోబడే బదులు, వారిని అధిగమించి వారిపై తన నాయకత్వాన్ని స్థాపింపజేయగల మనోవైఖరికై ఆంధ్రుడు కృషి చేయాలి!

ఆంధ్రప్రకృతిలో యీ మాద్వులేని రాష్ట్రనిర్మాణం చాదాపు నిరుపయోగం. కాని యీ మాద్వుని సాధించడానికి రాష్ట్రనిర్మాణం వరకూ వేచియుండడము అనవసరం. ఇది ముఖ్యంగా ఆంధ్రమహాసభా ప్రచారకళాఖ యొక్క విధి. దీనిని సక్రమంగా నిర్వర్తించడముతో ఆంధ్రదేశానికి చేసినంత మేలు అది ఇంకొక విధంగా చేయలేదు.



(౧౬) ఆంధ్రమహాసభ సంస్కరణ (౧)

పూర్వోక్త సంఘాల నన్నిటినీ మనస్సులో వుంచు కొని ఇపుడు భవిష్యత్తును గురించి నాకు తోచిన యోచనలను సంక్షిప్తంగా కోడికరిస్తాను.

భారత స్వాతంత్ర్యం, సమగ్రాంధ్ర నిర్మాణం మొదలైన వెల్లూపున్నా, బ్రిటిషు ఆంధ్రరాష్ట్ర నిర్మాణమాత్రం అసాధ్య సమస్యలతో కూడుకొన్న విషయం కాదు. ఇది పరిపాలనా సౌకర్యార్థం ఒక పెద్దజిల్లాను రెండు చిన్నవాటినిగా భాగించడం వంటిది. ఇటువంటి స్వల్పక్రియా సాఫల్యం కొరకు మనం ౩౩ ఏండ్లు కృతకృత్యులం కాలేకపోయినా మంటే, మనని మనం తీవ్రమైన ఆత్మవిమర్శన చేసికోవలసిన అవసరమైనా వున్నదనక తప్పదు. మన వుద్యమానికి మనం వేసికొన్న పునాదిలో, మన సమస్యయొక్క పూర్వాపరాలను మనం అర్థంచేసికొన్న విధంలో, మనం మన ఆశయ సాఫల్యం కొరకు చేసే యావత్ప్రయత్నంలో ఏదో ఒక సుదీర్ఘమైన లోపం వుండితీరాలి! దానిని సవరించవలెనంటే, ఈ నాటకాని కంటటికీ సూత్రధారిత్యంవహిస్తున్న ఆంధ్ర మహాసభని సంస్కరించడం సహజంగా అవసరమై వుంటుంది.

మనవుద్యమం తన ప్రత్యేకపరిస్థితులకీ, వాతావరణానికీ అనుకూలమైన, అవసరమైన మార్గంలో యధేచ్ఛగా నడవా

లంటే దానిని నిర్వహిస్తున్న ఆంధ్రమహాసభ తన వ్యక్తిత్వాన్ని సార్థకపరచే ఒక స్వతంత్ర అంగనిర్మాణ నియమావళిని (Constitution) ఏర్పరచుకోవాలి. కాని దానికి భిన్నంగా, తన ఆదర్శాలలో, దృక్పథంలో, కార్యక్రమ విధానంలో మహాసభ కాంగ్రెసుయొక్క అనుబంధసంస్థ అని తప్పక స్ఫురింపజేస్తుంది. అది ఏ ప్రణాళిక తయారుచేసినా కాంగ్రెసుపద్ధతులతో సారూప్యం కలిగివుండాలి! ఏ అడుగు వేసినా అది కాంగ్రెసుగీచిన గిరిలోనే పడాలి! చివరకు కాంగ్రెసు వినియోగంకొరకు ఆత్మప్రయోజనాన్ని త్యాగం చెయ్యడానికి కూడా సిద్ధపడి వుండాలి!

ఈదృక్పథంతో మనకు ఇప్పట్లో స్వరాష్ట్రంవచ్చినా అది కాంగ్రెసు వలసరాజ్యంలాగ వుంటుందికాని, ఇతర రాష్ట్రాలతో తుల్యమైన హోదాగల స్వతంత్రాంధ్రరాష్ట్రం లాగ వుండదు.

అట్లా కాకుండా వుండవలెనంటే, మహాసభలో ఏమి సంస్కరణలు జరగాలి?

(౧) ఆంధ్రమహాసభ నియమావళిలో అహింసా పద్ధతులనే అవలంబించవలెనన్న విధి వుండకూడదు.

ఈమార్పు మనలో ఆత్యధికసంఖ్యాకులకు అతి విప్లవ కరంగా కనుపించవచ్చు. కాని నిజానికి అటువంటి దేమీ లేదు. 'అహింస' అన్న పదం లోపింప జేసినంతమాత్రాన,

అహింసాపద్ధతుల నవలంబింపకూడదని కాని, దౌర్జన్యపద్ధతుల నవలంబించి ప్రభుత్వంమీద కత్తికట్టవలెనని కాని ఎక్కడున్నది? ముస్లిం లీగు హింసాహింసల రెంటి ప్రసక్తి లేకుండనే ఒక మహాశక్తి సంపన్నమైన సంస్థలాగ తయారైంది; హిందూ మహాసభ అవసరమైతే భౌతికశక్తి నుపయోగించుతానని బెదిరించుతూ కూడ ప్రభుత్వంతో సంఘర్షణ పెట్టుకోలేదు.

దీనికితోడు, అహింస అంటే, ప్రత్యేకంగా ఈరోజుల్లో మనలో ఎంతమందికి నిజమైన విశ్వాసం వుంది?

ఈ పరిస్థితుల్లో మనం అహింసాసూత్రంయొక్క అసలైన ప్రయోజనం పొందకపోగా, కాంగ్రెసు ప్రభావ ప్రవాహంలో తొలిస్నానం చేస్తున్నాం! అందుచేత అహింసా పద్ధతులని విధిగా నిర్ణయించి మన మానసిక స్వేచ్ఛా సంచారానికి ఒక నిరర్థక చక్రబంధం కల్పించుకొనడం కంటే, ఆంధ్రమహాసభ నియమావళిలో నుంచి ఆ విధిని తొలగిస్తే బాగుంటుంది.

(౨) అహింసాప్రమాణానికి బదులు, “నేను మొదట ఆంధ్రుడను, తరువాత భారతీయుడను” అన్న ప్రమాణం మహాసభలో చేరే ప్రతిసభ్యుడూ తీసికొంటే మంచిది.

మహాసభ సామాన్యమానవుల ప్రయోజనార్థం, వారి ప్రకృతులకు అనుగుణమైన పద్ధతులలో నడుపబడే సంస్థ కాని, ఒక ఋషిపుంగవుల దివ్యమండలి కాదు. సాధారణ వ్యక్తుల సహజానురాగం, మొదట తన కుటుంబమూ, తరు

వాత తన గ్రామమూ, తన రాష్ట్రమూ, తన దేశమూ, చివరకు యావత్ప్రపంచమూ—ఈక్రమంలో ప్రసరిస్తుందికాని, జగత్కల్యాణమూ, జాతీయైశ్వర్యము, ప్రాంతీయసౌభాగ్యము ఆత్మచైతన్యము—ఈవరుస వారికి అసహజమూ, అగమ్యగోచరమూ అవుతుంది. ఇది వారికి ఏటి కెదురీత వంటిది.

అదీగాక మహాసభ ఏర్పడింది కేవలమాంధ్రోద్ధరణకేగాని, కాంగ్రెసును బలపరచేందుకు కాదుగదా! కాంగ్రెసు యందు పరిపూర్ణమైన సానుభూతి వుంటేవుండవచ్చు. అఖిల భారత సమస్య పరిష్కారానికై అదిచేసే మహాయజ్ఞంలో సాధ్యమైనంత సహకారం చూపవచ్చు. కాని అంతవరకే. ఆ సహకారంలో, ఆ సానుభూతిలో, తన జీవిత పరమావధి అయిన ఆంధ్రత్వాన్ని విస్మరించాలని ఎక్కడాలేదు. కనుక ఆంధ్రుల కందరకూ అతి సహజమైన ఈ ఆంధ్రత్వ ప్రమాణాన్ని స్వీకరించడం మహాసభ సభ్యులకి విధాయకమని నిర్ణయిస్తే, ఆంధ్రమహాసభ తన వునికియొక్క ప్రత్యేక అవసరాన్ని సార్థకపరుస్తుంది. ఆంధ్ర మహాజనులకు నూతనోత్పాదం కలిగిస్తుంది.

(3) వీటన్నిటికీ తోడు నియమావళిలో లిఖిత పూర్వకమైన మార్చేమీ జరగకపోయినా, ఇంకొక్క విషయంలో మాత్రం గట్టి సాంప్రదాయమైనా ఏర్పడాలి.

వ్యక్తులు యంత్రాలుకాదు. వివిధ వ్యక్తులు అధ్యక్షులు కావడంతో వారివారి ఉత్సాహ శక్తి యుక్తుల

ననుసరించి మహాసభ కార్యక్రమం మందంగానో, తేజోవంతం గానో అటూ పోటులతో నడుస్తూవుంటుంది. అదీగాక సామాన్య పరిస్థితులలో ఏ ఒక్క వ్యక్తికీ గవర్నరుని కూడా చలింపజేయగలిగినంత అత్యధికమైన పరపతీ పలుకు బడి ఏర్పడవు. ఈ రహస్యాన్ని గ్రహించే, అవనికాంతర్వి భేదా లెన్నివున్నా, పైకిమాత్రం గాంధీ, జిన్నా, సవ ర్కార్ ప్రభృతులకు వారివారి సంస్థలు దాదాపు యావజ్జీ వనియంతృత్వాధికారం ఇచ్చివేసిస్తే, మనం మాత్రం ఆ పద్ధతి నెందుకు అనుసరించకూడదు ?

ఆ నాయకుడియొక్క జీవితాశయం ఆంధ్రోద్ధరణమే అయివుండాలి. అతడు ఆంధ్రేతరమైన ఏ రాజకీయ సంస్థ యొక్కా పరమభక్తుడై యుండకూడదు. కాని అంత మాత్రాన భారత జాతీయత వినాశమైనా ఆంధ్రత్వమే నిల వాలనే అతివాది కూడా కాకూడదు. ఆంధ్రత్వ భారతీయ త్వాలకి పుభయతారక అనుసంధానం సమకూర్చే ఒక సమ్యక్సృష్టి, మరి ఇతర ఉత్తమ నాయకలక్షణాలూ అతనిలో వుండాలి. అటువంటి ఒక ధీరుణ్ణి మనం సాధ్యమైనంత జాగ్రత్తగా కాచి వడపోసి, సంతృప్తిపడిన మీదట మన నాయకుణ్ణిగా ఎన్నుకోవాలి, అతని వెనుక అందరమూ ఒక్క మాటగా నడవాలి.

ఈ పద్ధతి ప్రజాస్వామ్య సిద్ధాంతాలకు విరుద్ధంగా వున్నదని మనలో కొందరికి భయం కలుగవచ్చు. కాని నడ

అంధవిష్ణవం

సత్సంశయగోచర చైతన్యం గల మన వుద్యమాన్ని ఉత్తేజితం చేయడానికి అత్యవసరమైన ఒక క్రమశిక్షణ యీ పద్ధతివల్ల మన కబ్బుతుం దనడంలో ఎక్కువ అర్థముంది.

త్రిగుణాత్మకమైన యీ సంస్కరణలని ఆంధ్రమహాసభలో మనస్ఫూర్తిగా మనం ప్రవేశపెట్టగల్గిన నాటినుండి మన ఆంధ్రోద్యమం నూత్న చైతన్యంతో అప్రతిహతంగా సాగిపోతుందనడానికి ఏ సంశయమూ వుండదు.



(౧౭) ఆంధ్రమహాసభ సంస్కరణ (౨)

ఆంధ్రమహాసభ అహింసా దీక్షా నిర్బంధం వదిలితే భావదాస్య విమోచనమూ, ఆంధ్రత్వానికి ప్రథమస్థానం ఇస్తే తన వృద్ధ్యుమాభివృద్ధికై అప్రతిహతమైన చిత్రైకాగ్రతా, ఏ కైక ఉత్తమ నాయక నియంతృత్వం కలిగిస్తే తన సర్వ శక్తులయొక్క అమోఘ కేంద్రీకరణమూ సంపాదించు కొంటుంది. కాని కేవలం ఈ నియమత్రయం మాత్రమే మనకు సర్వ కామ్యార్థసిద్ధిని ఒనగూర్చదు. దీనిని సూత్ర ప్రాయమైన ఆదర్శంగా అంగీకరించి, ఆంధ్రమహాసభయొక్క భౌతిక అంగనిర్మాణంకూడా సౌష్ఠవంగా, సుస్థిరంగా అభివృద్ధి పొందేటట్లు మనం చూడాలి.

(౧) సంవత్సరాని కొక పర్యాయం మహాసభ అధ్యక్షుణ్ణి ఎన్నుకోవాలి. ఒకేవ్యక్తి తన గుణగణాలనిబట్టి ఎన్నిమాదులైనా ఎన్నుకోబడటానికి అర్హత కలిగివుండాలి. అతడొక అసాధారణ ప్రజ్ఞాధురీణుడైతే అతడికే యావజ్జీవితమూ అధ్యక్షపదవి సమర్పిస్తూ వచ్చినా తప్పులేదు.

కాని కార్యనిర్వాహకవర్గ సభ్యులని మాత్రం అతడే నియమించాలి. వారినికూడ మహాసభ ఎన్నుకొనవలెననడం సంస్థయొక్క వ్యవహార దక్షతకి భంగకరం. ఎన్నిక పద్ధతిలో కార్యవర్గ సభ్యులు అన్ని విషయాలలో అధ్యక్షునితో ఏకీభ

వించక పోవచ్చు ; లేక వారిలో కొందరైనా అలసత్వంచేత తమ తమ విధులను నిర్వర్తించడములో అశ్రద్ధచేయవచ్చు. అటువంటి పరిస్థితిలో అధ్యక్షుడు నిస్సహాయుడై పోవడమే కాక మహాసభ వ్యాపారమంతా స్తంభించి పోవడంకూడా తటస్థిస్తుంది. దానికి బదులు కార్యవర్గ నియామకం విషయంలో సర్వాధికారాలూ అధ్యక్షుడికేవుంటే, అతడు తన దృక్పథంతో పూర్తిగా ఏకీభవించి, మనస్ఫూర్తిగా తనతో సహకారం చేస్తానని వాగ్దానం చేసిన వారినే నియమించుకొంటాడు ; వారిలో ఏమరుపాటు కనుపించినపుడు వారిని కార్యవర్గంనుండి తొలగిస్తాడు. ఈ పద్ధతిని మహాసభ కార్య నిర్వహణాని కంటటికీ అతడినే బాధ్యుణ్ణి చేయవచ్చు ; సంస్థ యొక్క వ్యవహారంకూడ ఎక్కువ కట్టుదిట్టంగా, చురుకుగా సాగిపోతుంది.

అధ్యక్షుడు తన కార్యవర్గ సభ్యులకు మహాసభా కార్య కలాపంలో ఒక్కొక్క శాఖ నప్పగించవచ్చు. వాటిలో రాష్ట్రీయరాంధ్ర, నిమ్నజాతి, మహిళా, ప్రచారక శాఖలకు విధిగా ఒక్కొక్క స్థానం వుండాలి. సాధ్యమైనంతవరకూ ఈ నాలుగు స్థానాలకు జన్మతః ఆయా శాఖలకు సంబంధించిన వారినే సభ్యులుగా నియమించే సాంప్రదాయం ఏర్పరచడంకూడ వాంఛనీయం.

(౨) మహాసభయొక్క శాశ్వత ప్రధాన కార్యాలయం బెజవాడలో వుండాలి. అది మద్రాసులోకూడా

వుండవచ్చునన్న వాదనకి తావులేదు. త మి శ రాష్ట్ర కాంగ్రెసు కార్యాలయం మద్రాసులోవున్న కారణంచేత ఆంధ్ర కాంగ్రెసు కార్యస్థానంకూడా అక్కడేవుంటే వుండవచ్చుగాక. కాని ఆంధ్రమహాసభ తమిళ రాష్ట్రీయ కాంగ్రెసు సంఘాని కేవిధమైన పోటీసంస్థాకాదు. అందుచేత దాని ప్రధాన కార్యాలయం మద్రాసులో వుండవలసిన అగత్య మేమీలేదు. కనుక అది ఆంధ్రరాష్ట్రంయొక్క ప్రాదేశిక కేంద్రమైన బెజవాడలో స్థాపింపబడటమే సముచితం. కాని దీనియొక్క సహాయ కార్యాలయాలు మద్రాసు, హైదరాబాదు, బెంగుళూరులలో ఒక్కొక్కటి చొప్పున ఉండడముకూడ అవసరం.

బెజవాడ ప్రధాన కార్యాలయానికి ఒక స్వంత భవనమూ, వేతనంమీద పూర్తి కాలం పనిచేసే తగు మాత్రపు సిబ్బంది, వీటి పోషణ కవసరమైన ఒక శాశ్వత నిధి, ఏర్పాటుగుట అత్యవసరం. ఆంధ్రోద్యమంలో చిత్తశుద్ధితో చేయదలచుకొన్నవారికి రాష్ట్రనిర్మాణానంతరంకూడ కావలసినంత పని వుంటుంది : ఒక విధంగా ఈ వుద్యమంయొక్క సరియైన పని రాష్ట్రం ఏర్పడినమీదటనే ఆరంభమవుతుందనికూడ చెప్పవచ్చు. ఆ పరిస్థితుల్లో, పూర్తికాలపు సిబ్బంది, ఇతర శాశ్వతపు టేర్పాట్లాలేక, కేవలం స్వచ్ఛంద సేవకులచేతనే ఈ పని అంతా నిర్వహింపబడడం ఊహింపరాని విషయం.

మహాసభ శాఖలు ప్రతి జిల్లా, తాలూకా, ఫిర్కా లకేగాక గ్రామ గ్రామానికీ పల్లె పల్లెకీగూడ వ్యాపించాలి. యావదాంధ్రదేశంలో మహాసభయొక్క సభ్యుడుగాని శాఖ గాని లేని ఎంత చిన్న జనపదమైనా వుండకూడదు. ఈ ఆదర్శం అతి ప్రాథమికమైనప్పటికీ అతి ముఖ్యమైనది. మహా సభ సర్వవ్యాప్తమైన అంగనిర్మాణం పొందడంలో అనితర సాధ్యమైన శక్తి సంపాదించు కొంటుంది. ఈ ఆదర్శం పూర్తిగా ఆచరింపబడిననాడు మహాసభయొక్క సభ్యుల సంఖ్య లక్షలలో వుండడం నిశ్చయం.

(3) చలనంలేని అంగనిర్మాణం శిలావిగ్రహప్రాయ మౌతుంది. కనుక మహాసభయొక్క శాఖాసముచ్చయం ఆంధ్రదేశమంతటా వ్యాపించినప్పటికీ, దానికి నిత్యమూ ఆచరణీయమైన ఒక కార్యక్రమవిధానం లేకపోతే దాని చైతన్యం బహుకాలం నిలవదు. ముఖ్యంగా సమావేశాల రూపంగా ఆయాశాఖల సచేతనస్థితి ఎప్పుడూ ప్రకటింప బడుతూవుండాలి.

మహాసభయొక్క సర్వసభ్యసమావేశం ఏడాది కొక సారి తప్పక జరిగితీరాలి. ఎంతటి అసాధారణ పరిస్థితు లేర్పడినా, ఆంధ్రమహాజనులు ఈ వార్షిక సమావేశాన్ని ఒక అనుల్లంఘనీయమైన పవిత్ర నియమంక్రింద గుర్తించి, ఆచరించేట్లు మహాసభ కృషిచేయాలి.

ఆంధ్రమహాసభ సంస్కరణ (౨)

కార్యనిర్వాహకవర్గం కనీసం నెలకొక్కసారి, స్థాయి సంఘం నాల్గూమూసాల కొక్కసారి విధిగా సమావేశమవుతూ వుండాలి. ఆ సమావేశకాలంనాటి దేశపరిస్థితులను ఆంధ్ర మహాసభ దృష్ట్యా పరిశీలించి, వాటివిషయంలో ఆంధ్రరాష్ట్రం ఏవై ఖరి అవలంబించాలో ఎప్పటికప్పుడు ప్రకటిస్తూవుండాలి. శాఖాకార్యాలయాలకి తమ నిర్ణయాలను తెలియబరుస్తూ వాటికి మార్గదర్శకం కావాలి. అవిగూడ ఒక నిర్ణీతకార్యక్రమాన్ని నడుపరించి సమావేశమవుతూ, కార్యవర్గతీర్మానాల కనుగుణ్యమైన పద్ధతిని బహిరంగ సభలూ, చర్చలూ మొదలైనవి తమ ఆధ్వర్యన జరుపుతూవుండాలి.

ఎంత చిన్నగ్రామకార్యాలయమైనా నిర్ణీతకాలాని కొకసారి, ఏమీ ఇతర కార్యక్రమం లేకపోతే, కేవలం పతాకాభివందనానికై నా సమావేశమవుతూ వుండాలి.

మహాసభనాయకులు అవకాశం వచ్చినపుడల్లా తమ అభిప్రాయాలను వాఙ్మూలాల రూపంగానో లేక పత్రికాప్రతి నిధిసమావేశాలలోనో ప్రకటిస్తూవుండాలి.

ఈవిధమైన దేదో ఒక అంగనిర్మాణం, కార్యక్రమ విధానం నిర్ణయించి నిర్వహింపబడడం, మహాసభయొక్క ఉనికి సార్థకపడడానికి మూలాధారం.



(౧౮) ఆంధ్రమహాసభ సంగ్రహణ (౩)

మహాసభ ఒక వర్ధమానసంస్థ లాగ వుండడానికి దై నందిన విధులకు సంబంధించిన సామాన్యప్రణాళిక ఒక వునాదిరాయి అయినప్పటికీ, దానితో సంతృప్తిపడితే ప్రయోజనంలేదు. కాలానుగుణ్యంగా తను ముందడుగువేసి, దేశాన్ని మెట్టుమెట్టుగా తనతో పైకెక్కించి, ఆంధ్రరాష్ట్రానికి భారతావనిలో ప్రథమస్థానం లభింపజేయాలంటే, అంత కన్న ఉద్ధృతమూ ఉత్తేజకరమూ అయిన ఒక పటిష్ఠ నిర్మాణకార్యక్రమం అవసరం. అది శాంతిసమయాలలో రాష్ట్రం సర్వతోముఖవికాసం పొందేటట్లు, అవసరమైనపుడు సత్యాగ్రహంవంటి ఒక ధర్మయుద్ధానికి ఉపకరించేటట్లు వుండాలి.

(౧) దాని శాంతి సమయ కార్యక్రమం ఒకటి రెండు పంచవర్ష ప్రణాళికల రూపంలో ఆరంభమవడం ఉత్తమం. అందులో ప్రథమసంవత్సరాంతం లోపునే, ఆంధ్రదేశమంతా మహాసభయొక్క శాఖావిస్తరణ పూర్తికావలె ననడం ప్రథమప్రణాళికయొక్క ప్రథమ అంశమై యుండాలి.

ఇదేవిధంగా ప్రణాళిక ఏ ఏ సంవత్సరానికి ఒక్కొక్క భాగంలో ఏ ఏవిధంగా ఎంతెంత కృషిసల్పబడాలో స్పష్టికరించాలి. ఒక్కొక్క భాగమూ మహాసభాధ్యక్షుడి ఒక్కొక్క కార్యవర్గసభ్యునిపరం చెయ్యబడాలి.

ప్రతిఒక్కభాగమూ జయప్రదంగా నిర్వహింపబడడం ప్రణాళికయొక్క ఆచరణీయతమీదనేకాక, ఆ భాగానికి బాధ్యతవహించిన కార్యవర్గసభ్యుడి సహకారోత్సాహమూ మీదకూడ ఆధారపడివుంటుంది. ఉదాహరణకి ప్రణాళికయొక్క వైజ్ఞానికభాగం, ఒక నిర్ణీతకాలంలో ఆంధ్రదేశంయొక్క నిరక్షరాస్యతను తొలగించడంమొదలు ఆంధ్రవిశ్వవిద్యాలయం ప్రపంచదృష్టి నాకర్పించే స్థితికి వచ్చేవరకూ గల సమస్తవిషయాలను సమగ్రంగా చర్చించి, అందులో ఆంధ్రమహాసభవల్ల నిర్వహింపబడవలసిన విధులెటువంటివో స్పష్టపరచాలి. ఈ భాగకార్యక్రమానికి నియోజితుడైన కార్యవర్గసభ్యుడు ప్రభుత్వవిద్యాశాఖాధికారులయొక్క, సమస్తవృత్తుల పరిశోధక మండలులయొక్క, కళోపాసకులయొక్క, వైజ్ఞానికసంబంధియుగు ప్రతిసంఘముయొక్క తోడ్పాటును అర్థించి, ఆర్జించి, వలసిన సద్భావంతో వారెక్కడతెగని పని కల్పించి, తమ ప్రణాళిక ప్రకారం ఆంధ్రభూమి అభివృద్ధి పొందేటట్లు చూడడం అతని విధి.

ఇదేవిధంగా పారిశ్రామిక సభ్యుడు నిరంతరప్రచారంవలన పెట్టుబడిదారులను ప్రోత్సహించి, పారిశ్రామికులనైక్యపరచి, ప్రజా ప్రభుత్వాదరాభిమానాలను సంపాదించి ఆంధ్రమండలాలలో మొదటి అయిదు సంవత్సరాలలో భారీపరిశ్రమల అభివృద్ధి తగినంత కనుపించేవరకూ తను నిద్రింపకూడదు! ఇంకొకరిని నిద్రింపనీయకూడదు! పడి

పోయే ఆంధ్రపరిశ్రమల నుద్ధరించడానికీ, తెలుగు సీమలో అవతరించబోయే ఆంధ్రేతర పరిశ్రమలను న్యాయమైనంత వరకూ ఆటంకపరచడానికీ అతడు ఒళ్ళంతా కట్టుచేసికొని చూస్తూవుండాలి. ప్రజానీకంలో ఎప్పటికప్పుడు మార్గదర్శకమైన ఆందోళనా ప్రచారాలను సాగిస్తూవుండాలి.

మిగిలిన కార్యవర్గ సభ్యులు కూడా తమతమ భాగ బాధ్యతలను ఇటువంటి ఏదోఒక పద్ధతిని నిర్వహిస్తూ ఉమ్మడి మీద మహాసభ పేరిట ప్రతి సంవత్సరమూ కొన్ని ఘనకార్యాలు సాధింపబడేటట్లు చూడాలి.

(౨) లెక్కకు మిక్కిలిగా మహాసభ పంచవర్ష ప్రణాళికలు తయారు చెయ్యవచ్చు. కాని వాటిని పూర్తిగా ఫలప్రద మయేటట్లు ఆచరణలో పెట్టడానికి ప్రభుత్వం కూడా పూనుకోవాలి. మహాసభ ప్రణాళికలను అన్యపక్షీయు లేర్పరచిన ప్రభుత్వా లంగీకరించకపోవచ్చు, లేదా అమలు పడకపోవచ్చు. ఏమంటే, ఏ కాంగ్రెసో, కమ్యూనిస్టు పక్షమో రాష్ట్రంలో ప్రభుత్వాధికారం వహిస్తే, అవి ఉత్తరాది తాకిదులకు లోబడి వర్తించేవేకాని, స్వతంత్రించి ఆంధ్రప్రణాళికల ననుసరింప గల్గేవికావు. ఇల్లాగే సరిహద్దు నునుస్యల్లోనూ, పరరాష్ట్రాలలో కేంద్రప్రభుత్వంలో ఆంధ్రులకు జరిగే అన్యాయాలలోనూ, పరప్రభావంలోని ఖచ్చితమైన ఆంధ్రదృక్పథం అవి ప్రదర్శించలేవు. అందువేత

ఆంధ్రమహాసభ శాసనసభలు ప్రవేశించి ప్రభుత్వం నిర్వహించే సన్నాహంలో కూడా ఉండాలి.

ఇది బహు సంఖ్యాకులైన కాంగ్రెసు తత్వజ్ఞుల సమ్మతిపొందగల యోచన కాకపోయినా, ఈ వాదంయొక్క తర్కం మాత్రం నిరాశ్చేషణీయం! ఏ జాతీయతను ఆదర్శంగా పెట్టుకొని కాంగ్రెసు సర్వత్రా ప్రభుత్వ నిర్వహణ కాండలో దిగుతున్నదో, దాని అనురూప ఆదర్శమైన రాష్ట్రీయతనే పరమ లక్ష్యంగా ఎంచుకొని మహాసభ శాసనసభాప్రవేశం చెయ్యాలి.

శాసనసభలే కాదు, తనశక్తి విశ్వరూపం దాల్చువలె నంటే మహాసభ స్వయం పరిపాలనాధికారంగల పురపాలక సంఘాలవంటి అన్ని స్థానిక సంస్థలలోకూడ అడుగు పెట్టాలి! అప్పుడుగాని యావదాంధ్రాభీష్టాన్నీ ఏకకంఠంగా ప్రతిపాదించడానికి గాని, ప్రభుత్వయంత్రంలో ప్రజాపరిపాలిత భాగాన్ని అవసరమైనంత వరకూ ఉపయోగించి వారి వాంఛితార్థాలని సాధ్యమైనంత సాధించు కొనడానికిగాని, వీలుండదు.

(3) ఒక్కొక్కప్పుడు పరిస్థితులు విషమించి సామోపాయాలన్నీ నిష్ఫలమై, పరుల దురాక్రమణకు మనం పాల్పడవలసి వస్తుంది. ఉదాహరణకి, “తెలుగు సీమతో చీలిక కోరడం కేవలం నిజాము దురాశేకాదు: బ్రిటిషు సామ్రాజ్యాధికారుల కుట్ర కూడాను” అన్న కొందరి అను

మానమే నిజమైతే, ప్రజాభిప్రాయాలూ శాసనసభా తీర్మానాలూ వట్టి కంఠశోషలు కాక మానవు. భారతభూమి బర్మాకి తిలోదకా లిచ్చినట్లు, నిజాము ప్రభువుకి ఆంధ్ర ఖండాన్ని కృష్ణార్పణ మనవలసి వస్తుంది.

శాసనసభలు కూడా నివారించలేని ఇటువంటి పరిస్థితుల నెదుర్కొనడానికి ఒకేఒక మార్గముంది. అది, సత్యాగ్రహం లాంటి ఒక ధర్మయుద్ధంచేసి, న్యాయం కొరకు తమ అర్థమూ, ప్రాణమూ, సర్వస్వమూ ఆహుతి చేయడానికి సిద్ధపడిన ఒక స్వచ్ఛంద వీరవాహినిని దుర్భేద్య శిక్షణక్రింద తయారుచేయడం. ఆ శిక్షణ మన విశిష్టప్రజ్ఞకి విదర్శనంగా, ఆ ధర్మయుద్ధం మన ప్రత్యేక పరిస్థితుల కనుగుణ్యంగా వుండాలి. ఎక్కడగాని పరాక్రమితదేశాలు స్వాతంత్ర్యం సంపాదించుకొనడానికీ, మన దేశంలో కాంగ్రెసు ప్రస్తుత బలాధిక్యత పొందడానికీ, అంతిమ ఆయుధంగా ఇటువంటి సుశిక్షిత త్యాగమూర్తుల సైన్యమే సహాయపడింది. మన ఆంధ్రత్వ రక్షణకు కూడ చివర కదే శరణ్యమెందుకు కాకూడదు?

(ర) ఇక కడపటి విషయం. ప్రజలదృష్టిని ఏ వుద్యమం వైపైనా ఆకర్షించడానికి ఈ రోజుల్లో పత్రికల ప్రచార మనివార్యం. వాటికున్న శక్తి కూడ అపారం. అందుచేత ఇంత విస్తారమైన సన్నాహాని కంటటికీ తగు కట్టుబాటూ ప్రచార

ఆంధ్రమహాసభ సంస్కరణ (౩)

రమూ వుండవలెనంటే, ఆంధ్రమహాసభ పేరిట కనీసం రెండు వారపత్రికలైనా,—ఒకటి తెలుగులో, ఒకటి ఆంగ్లంలో,— నడపబడడం అత్యవసరం.

కనుక సూక్ష్మంగా, న్యాయమైన ఆంధ్రత్వ వికాసమే తన ఆదర్శమై, దానికి పూర్ణ మనస్కతతో కృషిచేయడమే తన సంకల్పమై యుంటే, ఆంధ్రమహాసభ ఇటువంటి ఏదో ఒక ధోరణిలో యోచించడం శుభావసాం; యత్నించడం ముక్తిప్రదం.



(౧౯) ప్రాంతీయత-జాతీయత

జాతీయత హృదయవై శాల్యానికి నిదర్శనం. ప్రాంతీయత సంకుచిత దృక్పథానికి మారుపేరు. రెంటికీ తెలుపు నలుపుల కున్న తారతమ్యం-అని లోకాభిప్రాయం.

కనుకనే శుద్ధ తెలుగురక్తం లోన ప్రవహించే నిష్కల్మషచిత్తులైన ఆంధ్రపుత్రులలో అధిక సంఖ్యాకులు రాష్ట్రోద్యమాన్ని త్రోసిరాజని క్రాంగెను పతాకానికి సేవాంజలు లర్పిస్తున్నారు.

పైగా వారీవిధంగా కూడా మాట్లాడుతున్నారు :

“నీవు ‘నేను మొదట ఆంధ్రుడను, తరువాత భారతీయుడను’ అంటావు,

‘స్వరాజ్యం వచ్చినా రాకపోయినా స్వరాష్ట్రం తప్ప’ దంటావు,

‘దానికి ప్రత్యేక నాయకత్వమూ, ప్రత్యేక స్వచ్ఛంద సైనిక దళమూ, ప్రత్యేక సత్యాగ్రహసమరమూ కావాలె’ నని ఉద్ఘోషిస్తావు,

“ఇది పాకిస్తాన్ నినాదంయొక్క ప్రతిధ్వని; మాతృ గర్భవిచ్ఛేదనక్రియాకాండయొక్క పైశాచిక స్వరూపం!

“అందులో, రేపు కాంగ్రెసు ఆ చేతితో స్వరాజ్యం అందుకొనడమే తడవుగా, ఈ చేతితో మనకు స్వరాష్ట్రం

నిర్మించబోతున్నదాయె! ఈ లోగా ఈ అనవసరాందోళన
యెందుకు?

“లేదా, మనకు స్వరాజ్యం రానినాడు స్వరాష్ట్రం
మాత్రమెందుకు? మన సర్వశక్తులూ కాంగ్రెసు చేయ
బోయే అంతిమ స్వాతంత్ర్య సమరంలో కేంద్రీకరించి
భారత జాతీయతకై ధారపోయవలసిన పవిత్ర సమయంలో,
భాషాప్రయుక్త రాష్ట్రోద్యమమన్న ఈ అప్రధాన ప్రాంతీయ
సమస్యలను గూర్చి సందర్భ శుద్ధితేని కోలాహలం చేయడం
యెందుకు?

“ఇది కేవలం ఆత్మఘాతుక వికటాట్టహాసం.” అని.

కాని వీరికి ప్రాంతీయోద్యమం యొక్క పరిభాష
అర్థంకాలేదనే చెప్పాలి!

ప్రతి మానవ హృదయానికీ ప్రాంతీయత జాతీయత
కన్న ప్రియతరమైన వస్తువు. ఇది ప్రకృతిసిద్ధం. ఎవ రెంత
విపరీత విమర్శనలుచేసి మనోవైకల్యం కల్పించినప్పటికీ,
ప్రతి ఆంధ్రుడి హృదయాంతరాళంలో ‘నేను మొదటి
ఆంధ్రుడను, తరువాత భారతీయుడను’ అనే నినాదం అంత
రాత్మ ప్రబోధంలాగ మృదువుగా ప్రతిద్వనిస్తునే వుంటుంది.
బాహ్య పరిస్థితుల ప్రభావంవల్ల తాత్కాలిక చిత్తవిధ్రమం
కలిగి, ఆంధ్రుడు ప్రస్తుతం అతీత జాతీయావేశ పూరితుడై
యున్నప్పటికీ, కాలక్రమేణ ఈ పొంగు చల్లారి అతడు తన

వాస్తవిక ప్రకృతికి దూకక మానడు. అప్పుడు 'నేను మొదట ఆంధ్రుడను' అనేశబ్దం ప్రతి కిశోరాంధ్ర హృదయానికి పవిత్ర మాతృస్థస్యంలాగ అమృతోపమానమై రుచించక తప్పదు. ఇది అనివార్యం; అప్రతిబంధబంధితం. ఈ సృష్టి రహస్యాన్ని తిరస్కరించిగాని, తృణీకరించిగాని ప్రయోజనం లేదు, — అని ప్రతి జాతీయవాదీ ఎంత త్వరగా గుర్తెరిగితే అంత మంచిది.

'నేను మొదట ఆంధ్రుడ' నన్ను నినాదంగా అనుహజతే కాక అక్రమంగాడ ఎంతమాత్రమూ లేదు. విశ్వమానవ సాభ్రాతృత్వం వాంఛిస్తూకూడ భారతస్వాతంత్ర్యానికి మన మెల్లా ప్రథమస్థానం యిస్తామో, భారత దాస్య విమోచనానికి యధాశక్తి తోడ్పడుతూ కూడ ఆంధ్రోద్యమ వికాసాని కగ్రహీత మర్పించడం ప్రతి ఆంధ్రుడి యొక్క గర్వింప దగిన కర్తవ్యం. నేను మొదట ఆంధ్రుడ ననడంలో భారతీయుడను కా ననే అర్థ మెక్కడా లేదు. నా ఆంధ్రత్వాన్ని క్రమవికాసం పొందనిచ్చే భారతీయత్వానికి యెప్పుడూ నేను జోహారు లర్పిస్తునే వుంటాను. కాశాచిత్యాన్ని బట్టి, నా ఆంధ్రత్వశక్తి నంతటిని జాతీయతావికాసానికి అర్పించడంలో ఇతర ప్రాంతీయుల కెవ్వరికీ నేను తీసిపోను.

కాని, సత్యమైన జాతీయతా దేవాలయస్రాంగణంలో ఆత్మబలిదాన మొనర్చుకొనడం ఒకవిషయం; జాతీయతపేర

అన్యాయాక్రమణచేసే పరరాష్ట్రశక్తులముందరప్రణమిల్లడం యింకొక విషయం! ఆంధ్రులసామ్యుపెట్టి ఇతర ప్రాంతాలలో ప్రాజెక్టులు నిర్మించడం, అన్యరాష్ట్రీయుల పెట్టుబడులతో ఆంధ్రదేశంలో పరిశ్రమలు స్థాపించడం, తెలుగు భాగాలను చీల్చి ఇతరులకు సంక్రమింపజేయడం, ఇత్యాది సందర్భమంతా జాతీయతానామంతో ప్రబలి వర్ధిల్లుతోంది. కాని వాస్తవానికి ఇది జాతీయతకాదు. ఇది అంతర్జాతీయధర్మం యొక్క తులాభంగం. ఈ మృషాజాతీయత నెదుర్కొనడంలో మాత్రం 'నేను మొదట ఆంధ్రుడను' అన్న శస్త్రం యదార్థంగా, ఖచ్చితంగా ప్రయోగిస్తాను! భారతరాష్ట్ర సమాఖ్యలో నా ఆంధ్రత్వానికి సముచితస్థానం యిప్పించి రక్షించడానికి నా ప్రత్యేక నాయకత్వమూ, ప్రత్యేక స్వచ్ఛంద సత్యాగ్రహ బృందమూ మొదలైన వాటిని విధిగా ఉపయోగిస్తాను.

పరహింసా ప్రసక్తి లేక, కేవల మాతృరక్షణ, ఆత్మోద్ధరణే పరమలక్ష్యంగాగల ఈ ఆంధ్రోద్యమాన్ని పాకిస్తాను ప్రయత్నంతో పోల్చడంకన్న రజ్జుసర్పభ్రాంతి ఇంకొకటి వుండదు.

“నాకు భారతభూమినుండి వేరుపడే తలవులేదు; సరికదా, అఖిలభారతదాస్యవిమోచనానికీ, దాని స్వాతంత్ర్యరక్షణకీ ఇతరులతోపాటు నా శక్తికొద్దీ కృషిచేస్తాను; కేంద్రంలో యేర్పడబోయే రాష్ట్రసమాఖ్యకై మిగిలిన

ప్రాంతాలు తమతమ స్వాధికారాల నెంతెంత త్యాగం చేయగలవో అంత నేనూ చేస్తాను. కాని దీనిఅంతటికీ నా ఆంధ్ర త్యాన్ని మాత్రం చంపుకోలేను. భారతస్వేచ్ఛా సంపాదనో ద్యమంతోపాటు, నా ఆంధ్రత్వసర్వతోముఖ వికాసానికై, ఎప్పుడూ ఒక స్వతంత్రప్రయత్నం చేస్తూనే వుంటాను. దీనికి దాని నెన్నడూ అడ్డురానీను.” అనడంలో పాకిస్థాన్ యొక్క పోలిక యెక్కడున్నదో పరమాత్ముడికే యెరుక !

అసలు విషయ మేమంటే, ఆత్మవికాసం ద్వారా సంఘసేవ చేయనెంచే ఇటువంటి ప్రాంతీయ ప్రయత్నాలకూ, జాతీయతకూ, ఎన్నడూ వైరుధ్యముండదు. ఉపనదులు మహాస్రవంతిని వలె, నిర్దోష ప్రాంతీయోద్యమాలు జాతీయతకి వుప్పి కలిగించేవేకాని, దానిశక్తిని క్షీణింప చేసేవికావు. ఏ అవయవం పూర్తి వికాసం పొందకపోయినా శరీరంయొక్క సౌష్ఠవశోభ కుంటుపడినట్లు, ఏప్రాంతం అభివృద్ధియొక్క పరిపూర్ణతని అందుకొనకపోయినా జాతీయ ప్రతిభయొక్క సమృద్ధత లోపించిపోతుంది.

కాని జాతీయశక్తులకు శత ప్రతిశత స్వాతంత్ర్యం ప్రాప్తించేవరకూ, ప్రాంతీయత నిద్రింపవలసిందేనా, లేక రెండునూ సమకాలికోద్యమాలుగా పోషింపబడవచ్చునా ! - అన్నది తరువాతి ప్రశ్న.

ఈ విషయంలో జాతీయవాదులు నివృత్త సంశయములు!

ప్రాంతీయత - జాతీయత

కాని జాతీయతా ప్రాంతీయతలకి, దేహప్రాణాలకున్న పారస్పర్యముంది. ఒకదాని కింకొకటి పోషకశక్తి నిస్తుంది. కనుక అవి రెండునూ సమ ప్రాధాన్యత గలవి. అందుచేత జాతీయాదర్శం పూర్తిగా దేశంలో ఫలప్రదమైన విదపనే ప్రాంతీయోద్యమాలకు ప్రాణప్రతిష్ట చేయవచ్చుననడం వితండవాదం. మానవనేత్రాల వలె అవి సమకాలిక వికాసం పొందడమే ప్రకృతి సమ్మతం!

అందుచేత ఏ ప్రాంతీయోద్యమ మైనప్పటికీ తగిన హద్దులలో ఆదరించి తప్పక ప్రోత్సహింపబడదగినది. అంతే కాని జాతీయతకు హృదయవైశాల్యత కల్పించి, ప్రాంతీయతకు దృక్పాంకుత్య మాపాదించడం అనుభవజ్ఞత అనుపించుకోదు.



(౨౦) స మా ప్తి

కనుక, నిష్పాక్షికదృష్టితో ఈ గ్రంథప్రతిపాదనను
విమర్శించి,

అవసరమైన, వలసిన సంస్కరణలతో దానిని సత్క
రించి,

పిదప, దాని యధావిధాచరణానికి యధాశక్తిగా
ఉపక్రమించి,

రాష్ట్రనిర్మాణం ప్రాతిపదికగా గల ఆంధ్రోద్యమానికి
అనివార్యమైన

ఆంధ్ర మానసిక విప్లవానికి తోడ్పడి,

తెలుగుతల్లిని ధన్య నొనర్చగలరని,

ఆంధ్రమహాజనులకు వినయపూర్వకమైన విజ్ఞాపనము.

అ భ్యు ద య

ఆంధ్ర వ్యాపార పారిశ్రామిక సంస్థలు

అఖండ విజయవంతమైన -

మరియొక ఘట్టము

1945 సం॥ లో

సమకూర్చబడిన వ్యాపారము - ఒక కోటీ 25 లక్షలు.

పట్టాలయిన వ్యాపారము - ఒక కోటీ 5 లక్షలు.



అద్వితీయమైన, రెన్యూయల్ ఖర్చులరేటు - ఇట్టి
లక్షణములతో దినదినాభి వృద్ధిగాంచుచున్న ఈ
భీమా సంస్థ ప్రజా విశ్వాసమును జూరగొనినది.

ఏజెన్సీకి గాని, భీమాచేయుటకుగాని, వివరములకై
వ్రాయుడు:—



ఆంధ్ర ఇన్సూరెన్సు కంపెనీ, లిమిటెడ్.

హెడ్డాఫీసు - మచిలీపట్టణము.

మా ఇతర ఆఫీసులు :—

మద్రాసు, కలకత్తా, నాగపూర్, లానోర్, అలహాబాద్,
జంషెడ్ పూర్, బరంపురం (గంజాం), అనంతపురం,
ఎర్నాకులం, కికింద్రాబాద్ (దక్కన్), బెజవాడ, గుంటూరు.

నీల్ - కార్ సి రా లు

పొంటెన్ కలములకు ఉత్తమమైనవి

మహాత్మా గాంధీగారు

నీల్ కార్ సిరాలను

నాలుగు పర్యాయములు మెచ్చుకొనియున్నాడు.

మీ యభిమాన, ఆదరములను, పొందలేనియున్నవి.

ఇట్లు విన్నవించు విధేయులు :

గుళ్లపల్లి రామకృష్ణయ్య
గొల్లపూడి సీతారామ శాస్త్రి
కళా పరిషత్, తెనాలి

విజయ కమ్మరియల్ బ్యాంకు లిమిటెడ్.

హెడ్ క్వార్టర్స్ :— బె జి వా డి.

ట్రాంబులు :— గవర్నరు పేట (బెజవాడ). నూజివీడు, మంగళగిరి, కొవ్వూరు (పశ్చిమ గోదావరిజిల్లా), ఏలూరు, ది 30-4-46 తేదీన ఎక్కొంటు స్టేటుమెంటు :

చెల్లించిన మూలధనము తేను }
నిధులు వగైరాలు. }
డిపాజిటు }
అనామకులు (బ్రాంచి ఎడ్యు }
మెంటులు సహా) }
బ్యాంకు జీవరు డ్రాపులు హుం }
క్రీ మార్క్కుములు. }
వనూలువచ్చిన హుండిలు.

1,48,086- 8- 0
4,18,776-12- 2
6,699- 6- 0
1,16,758- 7- 4
32,801-11-10
7,68,117- 8- 4

చేతిలోను బ్యాంకులలోను నిల్వ. }
గవర్న మెంటు పత్రములు వగైరా }
అప్పులు. }
స్టాంపులు, ఫర్నిచర్, స్టేషనరీ. }
అనామకులు వగైరా }
వనూలువచ్చిన హుండిలు పోటీ.

1,46,244-15- 4
84,956-14- 0
4,77,188-14- 6
9,680- 5- 8
12,844-11- 5
32,801-11-10

7,68,117- 8- 4

(Sd.) మల్లెల సూర్యనారాయణ,

మేనేజింగ్ డైరెక్టరు.

FAMOUS FILMS CIRCUIT

Bombay, Madras, Nellore (H.O.) Bezwada, Guntakal.



తయారైన చిత్రరాజములు



హిందీ
రైలా మణ్నా
తారామతి
విరేణి గరల్
బామ్
రామియా
మేఘదూత్



తెలుగు
సతీ శుని
చిత్రనళియము
బాలాజీ
దర్శనశక్తి
చంద్రహాస
కృష్ణప్రేమ
సారంగధర
హరిశ్చంద్ర
కాలచక్రం
మాయా
మచ్చింద్ర
నారద నారద
భాగ్యలక్ష్మి
వార్మికి



విడుదలకై నిరీక్షింపుడు :

పల్నాటి యుద్ధము ;

రాధేయ (కర్ణ) ;

శ్రీ చుండూరు వెంకటరెడ్డి, బి. ఎ; గారి

ప్రతిష్ఠాపనలు



ఆంధ్ర ఇంజనీరింగు కంపెనీ.



ఆంధ్ర వెజిటబుల్ ఆయిల్
ప్రాడక్టుస్, లిమిటెడ్,



శ్రీ కనకాంబ పెయింటు & వా
ర్నిష్ వర్క్సు, లిమిటెడ్.

శ్రీ కనకాంబ గ్రాఫైట్ సిండు
కేటు.



శ్రీ కనకాంబ క్రోమైట్ సిండి
కేటు.



డైమండ్ మెషినరీ మ్యాను
ఫాక్చరింగ్ కంపెనీ.

శ్రీ కనకాంబ టెక్స్టైల్స్ : పాలకొల్లు,

యస్. ఆర్. ఆర్ & సి. వి. ఆర్. కాలేజి, బెజవాడ.



ఆంధ్రమహాశయల ఆదరణాభిమానములను

నిత్యము పొందుచున్నవి.



భారత్ పిండిమర (BHARAT FLOUR MILL.)



1. ఈ పిండిమర సువయోగించుట అతి సులభము.
2. చిన్న నైఝా: తక్కువ ఖరీదు: బిల్లలకు, కుర్చీపీటలకు విగించవచ్చును: ప్రయాణములు చేయునపుడు వెంటకొనిపోవచ్చును.
3. విద్యుదు, గోధుమలు మొదలైన దాన్యములనుండి, గంటకు 10, 12 కేర్ల నూకగాని, 5, 6 కేర్ల పిండిగాని తయారుచేయవచ్చును.
4. పెద్ద ఇంజనీర్లు కూడా ఈ పిండిమర గట్టికనమును దృవపరచి యున్నారు.

5. ప్రతి యింటను తప్పక ఉండవలసిన ఆంధ్రనిత్యుత గృహోపకరణము.

N.B:—గృహోపయోగమునకు వీలైన వడ్లబియ్యముగా చేయు మరకూడ మావద్ద తయారైనది.

భారత్ మెకానికల్ వర్క్స్.

పోస్ట్ ఏజెంట్లు: ఆర్యస్థాన్ ఏజెన్సీస్

బె జ వా డ.

THE ESWAR TRADING Co.,

Machinery Merchants & Manufacturers' Representatives.

CONVENT STREET, BEZWADA.

Proprietor : M. K. RATNAM.

Stockists : All sorts of spare parts for all types of oil Expellers.

Dealers in : Rice Mill Parts, Leather Washers for all types of
hand & power water pumps.

Direct Importers of : Hair, Rubber, Leather & Cotton Beltings-
Ball Bearings, Asbestos packings etc.,

Agents for : THE TIDE WATER OIL CO., (INDIA) LTD..

for lubricating Oils & Greases Etc.,



పుష్టి గల ఆహారం
అమరినా తేకున్నా,

మిమ్ము బలాధ్వులనుగా చేసే

అమృత



సర్వదా అమరుతుంది
అమృత పుష్టినిచ్చే బలవర్ధక షోధము

* కేసరి కుటీరం అమిటెడ్, మదరాసు *

సాక్షివైద్యం, ఏలూరు

వారి శాస్త్రీయ ఔషధ రాజములు

శ్వాసకాగ్రహారి : దగ్గు, క్షయదగ్గు, కోరింతదగ్గు, కొండ నాలుక, ఉబ్బసము, పిల్లికూతలు, జలుబు మొదలగు వానిని రూపుమాపును. ఒక్కపూటలో గుణము—3 పూటల మందు ఉచితము.

బలవర్ధని : రక్తహీనత, నీరసము, దడ, పీటిని పోగొట్టును. జీర్ణశక్తిని, జ్ఞాపకశక్తిని వృద్ధిచేయును. ఏ జ్వరాంతమున నేమించినను రక్తపుష్టిని కలిగించును.

బోధనిగ్రహ : బోధకాలు, బోధచేతులు, బోధబుద్ధలే గాక శరీరమందే భాగమున కలిగిన బోధనై న నివారించును.



దొరకు స్థలము :

రామా అండ్ కో

సకలవిధ గ్రంథముల వ్యాపారస్థులు.

ఏలూరు, గుంటూరు, రాజమండ్రి, భీమవరం, మద్రాసు.

Telegrams : PHOENIX.

PHOENIX SYNDICATE

MERCHANTS, ENGINEERS & CONTRACTORS,

Park Road : BEZWADA.

మా వద్ద యీ క్రింద నుదహరించిన ఇంజనీరింగు

సామానులు దొరకును :

ఆయిలు యింజన్లు,

స్టీము యింజన్లు,

బాయిలర్లు,

ఎలక్ట్రిక్ మోటార్లు,

డ్రై నమోలు,

ఎలక్ట్రిక్ పంపు సెట్లు,

సిసీమా ప్రొజెక్టర్లు,

ఇతర సామానులు,

పొలముదున్న

ట్రాక్టర్లు, మరనాగళ్లు,

వగైరా, వగైరా.


ఫోనిక్సు సిండికేటు,

ఇంజనీరింగు మర్చెంటుస్,

పాక్కు రోడ్డు : బె జ వా డ.

తెలిగ్రాఫు ఎడ్రసు : PHOENIX.

SELECT BEST OF ITS KIND.



“ PHILIPS ” RADIOS.

FOR ITS QUALITY & PERFORMANCE.

AUTHORISED DEALERS & STOCKISTS :

CENTRAL THEATRE SERVICE.



Dealers in :—

Radios,

Amplifiers,

Public address Systems,

Cinema equipments &

SPARES FOR ALL,

SERVICING OUR SPECIALITY.

Near Maruthi Cinema, BEZWADA.

ఆంధ్రమ్యాను ఫా క్చ ర ర్స్
అసోసియేషన్.

విసెంట్ రోడ్ : బెజవాడ.

ఆంధ్ర పారిశ్రామికలకు అన్నివిధముల
తోడ్పడు సంస్థ

అధ్యక్షుడు :

ఆర్. కె. యన్. గజపతిరాజు

స్త్రీకి సంతానం సహజమైన కోరిక



అంధ్ర



దానిని సఫలత నొందిస్తుంది★

అంధ్ర అంతటా దారుకును



కీసరికుటీరం అమిటడ్.
మదరాస్



★ అన్ని విధములైన వ్యాపారములలో

★ మీ వాటాలు అమ్మదలచినను, కొనదలచినను, మాకు వ్రాయండి!

★ నమ్మకమైన సలహా, సరసమైన షరతులు.

అంధ్ర పేరు బ్రోకర్లు,

బిసెంటు రోడ్డు, బె జి వా డ.



శ్రీ లక్ష్మీజ్యాయలరీ, కంపెనీ

బె జ వా డ.

అత్యంత నవనాగరిక ఆభరణములకు, నవరసు బంగార
మునకు, చాందీ వెండికి, 25 ఏండ్లనుండి
ఆంధ్రదేశమున ప్రఖ్యాతివహించిన
అద్వితీయ సంస్థ.



ఒక్కసారి ప్రయత్నించిన మీకే విశ్వాసము
కలిగి, మీ మిత్రులకుగూడ మా నగలను శిఫారసు
చేయగలరు.

ప్రొ ప్ర య ట రు :

యెర్నేని లక్ష్మీనారాయణ చౌదరి,

ప్రధాన కార్యస్థానము :

శ్రీ లక్ష్మీమహాలు,

19/105, గాంధీనగరము.

బ్రాంచి :

11/264, శివాలయం వీధి,

బెజవాడ.

ది ఆంధ్రప్రదేశ్ సర్వేయింగ్ వర్క్స్, లిమిటెడ్ రామవరపుపాడు (బెజవాడ).

ఇంజనీర్లు, టోప్ గ్రాఫర్లు, రిసర్చ్ మెన్ మొదలైనవి తయారుచేయువారిలో
మద్రాసు రాజధానియందు ఆగ్రగణ్యులు.

గవర్నమెంటు, సివిల్, మిలిటరీ ఆఫీసులకు సరఫరాదారులు.

తమ పోషకులకు, పేరుహోల్డిరులకు, ఖాతాదారులకు తమ అసమానాభి.
వృద్ధిని విశదపరచు ఈ క్రిందివిషయములను ప్రకటించుచున్నారు.

1940-41	మొత్తం ఆదాయములు	రూ	58,428
	మూలధనము	రూ	54,125
	నికరాదాయము	రూ	6,510
	డివిడెండు	8%	
1941-42	మొత్తం ఆదాయములు	రూ	76,850
	మూలధనము	రూ	87,875
	నికరాదాయము	రూ	8,782
	డివిడెండు	7%	
1942-43	మొత్తం ఆదాయములు	రూ	1,29,885
	మూలధనము	రూ	1,59,030
	నికరాదాయము	రూ	17,913
	డివిడెండు	7½%	
1943-44	మొత్తం ఆదాయములు	రూ	1,86,871
	మూలధనము	రూ	1,85,800
	నికరాదాయము	రూ	19,850
	డివిడెండు	8%	
1944-45	మొత్తం ఆదాయములు	రూ	1,68,553
	మూలధనము	రూ	2,85,035
	నికరాదాయము	రూ	14,195
	డివిడెండు	8%	

45-46 లో మొత్తం ఆదాయము, 300000 దాటినది.

మానేజింగ్ డైరెక్టరు

ఆంధ్రామృతము



అమృతాంజనము

ఆంధ్రబ్యాంకు లిమిటెడ్

స్థాపితము: 1923.

హెడ్డాఫీసు: మచిలీపట్టణము.

అధికారము పొందబడిన మూలధనము: ఒకకోటి రూపాయలు,
చందావేయబడి, జారీచేయబడిన మూలధనము: ఇరువదిలక్షలు,

చెల్లింపబడిన మూలధనము: పదమూడులక్షలు,

రిజర్వుఫండు: రెండులక్షలు.

డిపాజిట్లు: రెండుకోట్ల, ఇరువదిరెండులక్షలు.

అమలులోనున్న వ్యాపారము మొత్తము: మూడుకోట్ల రూపాయలు.

బ్రాంచీలు, సబ్ ఆఫీసు:

మదరాసు: బాంబే మ్యూచియల్ బిల్డింగ్సు., 978, ఎస్.ఎస్. నేడు.

సికిందరాబాదు: మెహతామహల్, జేమ్సువీధి.

మచిలీపట్టణము, నెల్లూరు, తెనాలి, గుంటూరు, బెజవాడ,
ఏలూరు, రాజమండ్రి, కాకినాడ, విశాఖపట్టణము, విజయనగరము,
బరంపురం (గంజాం), ఒంగోలు, చీరాల, దుగ్గిరాల, నరసారావుపేట,
వినుకొండ, బ్రాడీపేట (గుంటూరు), గవర్నరుపేట (బెజవాడ),
గుడివాడ, పాలకొల్లు, భీమవరం, సామర్లకోట, రామరావుపేట
(కాకినాడ), పితాపురం, తుని, అనకాపల్లి, శ్రీకాకుళం (విశాఖ).

ఫిక్స్డ్ డిపాజిట్లు అన్ని బ్రాంచీలలోను తీసుకొనబడుచున్నవి.
3 సం॥ ల క్యాపు సర్టిఫికేట్లు, యీ బ్యాంకులో ప్రత్యేక సౌకర్యము.

నిర్నిరకముల చెక్కులు, డ్రావ్టులు, డివిడెండు వారంట్లు,
హుండీలు, వసూలు చేసి పెట్టబడును.

గవర్న మెంటు పత్రములు, షేర్లుకొనుట, ఆమ్ముట మొదలగు
వ్యాపారములు కూడా చేయబడును.

వివరములే ఆఫీసులోనైనను తెలిసికొనవచ్చును.

వారణాశి కృష్ణమూర్తి.

ఎం. ఏ; బి. కాం; యల్. యల్. బి; ఎ, ఐ. ఐ. బి.,

జనరల్ మేనేజరు.

అభ్యుదయ ఫిలిమ్స్

సుభద్ర మాన్వన్సు :

రాయపేట : మద్రాసు.



నూతన తెలుగు చిత్రము

?

చలనచిత్ర చరిత్రలో అపూర్వశకము !
దీప్తివంతమైన వర్తమాన రాజకీయగాథ !
దేశాభ్యుదయానికి మంగళాశీస్సు !



ప్రొడ్యూసర్ :

వి. పూర్ణచంద్రరావు.

పెయింట్ ట్రక్

వార్నిషు లక్




జ్యోతి పెయింట్ & వార్నిషు ఇండస్ట్రీసు

మద్రాసు, 10

సర్వజనా మోదమునందిన

ఆంధ్ర సంస్థ.





లివర్ క్యూర్

జమ్మి వేంకటరమణయ్య గారి 'లివర్ క్యూర్' ప్రతిష్టగాంచిన వైద్యులు వీరిని వైద్య శాస్త్రములలో అన్ని వాడ విశేషాత్మకముగా స్థాపించుచున్నారు.

అందరి ముష్టిల వద్ద దొరుకును; లేనిచో క్రింది చిటానుమునకు వ్రాయుడు.

జమ్మి వేంకటరమణయ్య & సన్సు,
1/4 క్రాడిస్ రోడ్డు, హైల్యాండ్, మద్రాసు.
ఇంకను : బొంబే, కలకత్తా, లక్నో, బెంగళూరు, తిరుచి
నావల్లి విజయనగరములందు కూడ ఆఫీసులు గలవు.

శ్రీ గోకుల్ మహల్



26, దేవరాజ మొదలి వీధి,
పార్కుటౌన్, మద్రాసు.



ఆంధ్రులకు చెన్నపట్టణములో
ప్రత్యేక, భోజన, విశ్రాంతి
భవనము.



(ప్రాప్తి) టర్ :
వి. పూర్ణచంద్ర రావు.

ఇండియన్ ఛేంబర్ ఆఫ్
ఇండస్ట్రీస్ & కామర్స్

పార్కు రోడ్డు : బెజవాడ.

ఇండియన్ కంపెనీస్ ఆక్ట్ ననుసరించి రాష్ట్రీయ
ప్రభుత్వానుమతితో స్థాపింపబడినది.



కేంద్రప్రభుత్వ వాణిజ్య విద్యాశాఖల ఆమోదముతో
ప్రభుత్వ ప్రకటనలు పొందుచున్నది.



ఆంధ్రదేశమందలి వర్తమాన, సూతన, పరిశ్రమలకు
అన్నివిధముల తోడ్పడును.



అధ్యక్షులు :

శ్రీరాజా వెలుగోటి సర్వజ్ఞకుమార కృష్ణయ్యచేంద్ర
బహద్దరువారు, M. L. A., వెంకటగిరి మహారాజా

ఉపాధ్యక్షులు :

శ్రీ చుండూరి వెంకట రెడ్డి, B. A;
శ్రీ రాజా M. R. అప్పారావు బహద్దరు, M. A;
దివాన్ బహదూర్ బి. రామచంద్రా రెడ్డి, C. B. E;

కార్యదర్శి :

శ్రీ తుమ్మలపల్లి సీతారామారావు.
